

చందమామ


పిల్లల కథల మాసపత్రిక



1st MAR. '80



CHANDAMAMA : STORY MAGAZINE FOR THE YOUNG



Chandamama, March '50

Photo by B. Ranganadham

సినిమా జగతిలో ప్రగతినిజాపించి
స్త్రీలనూ, పురుషులనూ ఆభివృద్ధిదయమార్గాన

నడిపిస్తున్నా



వాహినీ వారి

గుణసుందరి

కథ...

ఆంధ్రదేశమంతటా నిరాఘాతంగా
నిరంతరజోహార్ల నందు కుంటున్నది...

నేడే చూడండి...



రైటర్: కె. వి. రెడ్డి, B.Sc (HONS.)

స్టూడియో: వాహినీ

ఆరోగ్యానికి, రుచికరానికి



పూజలకు, వివాహాలకు



గడియారం మార్కు

కర్పూరము

ఉపయోగించండి

గోపాలజీ మౌంట్స్ & కో.
హై. గోవిందప్ప నాయక్ బిల్డింగ్, మద్రాస్



డోంగ్రే గారి

బాలామృతం

బలహీనమైన బిడ్డలకు పుష్టియొస్తు,
నెండ్లు మొలిచేటప్పుడు అయ్యే ఏరేచనములు
నిలిపి, బలమును, ఆరోగ్యము నిచ్చును.

K.T. Dongre & Co. BOMBAY - 4

1950 లో మీ జీవిత ఫలాలు

★

12 రాసుల నక్షత్రాలకు అత్యద్భుత
ఫలితాలు కల పైపుస్తకాలు అప్పుడే
అయిపోవచ్చినవి. వెల 0-4-0.
అయిదణాల బిళ్లలు పంపితే బుక్
పోస్టులో పంపిస్తాం. న్యూన్
విజంట్లుకు మంచి ఛాన్సు!

★

వసంతా బుక్ డిపో:

1/27 హైరోడ్డు : రాయపేట, మద్రాసు 14.

చందూ యొక్క సాహసకృత్యములు



ది తాతా ఆయిల్ మిల్స్ కంపెనీ లిమిటెడ్

బ్రహ్మాండమైన విడుదల



ప్రతిభా
హా

లేలక్ష్మమ్మ కథ

:- నటీ నటులు :-

అంజలిదేవి	—	నాగేశ్వరరావు	శేషమాంబ	—	గాడేపల్లి
జి. వరలక్ష్మి	—	శివరావు	బాలనరస్వతి	—	గౌరీపతిశాస్త్రి
సూర్యప్రభ	—	ప్రభాకర్	రాజరత్నం	—	కందికొండ
బేబి నారాయణి		మాస్టర్ కుందు			

పూర్ణా
రిలీజ్...

b



ప్రాధుస్థానీకీకృతం... జి. బలరామయ్య...

పాటలు: బలిజెప్పల్లి
కళ: ఎన్. వి. ఎన్.

మాటలు: గోపాలరాయ శర్మ
సంగీతం: రాఘవయ్య

ఫాటోగ్రాఫి: శ్రీధర్
నృత్యం: సుబ్బరామన్



UMA 607
Scope Ring
Rs. 9-19-0



UMA 733
Glass Bangle
Rs. 1-00-0

రు. 500 బహుమానము

ఉమా గోల్డు కవరింగు వర్క్సు

ఉమా మహల్ మచిలీపట్నము

ఉమా గోల్డు కవరింగు వర్క్సు పోస్టాఫీసు.

అనలు బంగారు రేకు లోహము పైన అంటించి (Gold Sheet Welding on Metal) తయారు చేయబడినవి. కాదని రుజువు చేసినవారికి రు. 500 బహుమానమివ్వబడును. మేము తయారు చేయు ప్రతివస్తువు ప్యాకింగు పైన “ఉమా” అను ఇంగ్లీషు అక్షరములు గుర్తించి కొనవలెను. బంగారు వన్నె 10 సంవత్సరములు గ్యారంటీ.

పరీక్ష చేయగోరువారు ఉమా ఆఫీసులను మహాద్రావకములో వేసిన 5 నిమిషములకే బంగారము రేకు వెడలివచ్చును. ఈ విధముగా పరీక్ష చేసినవారు అనేకమంది మాకు సర్టిఫికేట్లు యిచ్చియున్నారు. 800 డిజయినల క్యాటలాగు ఉచితముగా పంపబడును. ఇతర దేశములకు క్యాటలాగు ధరలమీద 25% అధికము.

N.B.—వస్తువుల వి. సి. పార్శిలు ఛార్జి 0-15-0 మాత్రమే అగును.

Tel : “UMA” MASULIPATAM.

న మ్మిక ! . . .

అత్యుత్తమమైన టాయిలెట్ సబ్బులో
ఏమేమి మీరు కావలెనంటారో, అవన్నీ
మైసూరు శాండ్లీ సబ్బులో
కలవని నమ్మకముగా చెప్పగలము

ప్రతిచోట దొరుకును

గవర్నమెంటు సోప్ ఫ్యాక్టరీ
బెంగుళూరు

ఆంధ్ర ఇన్నూరెన్సు కంపెనీ, లిమిటెడ్

(స్థాపితము : 1925)

హెడ్ ఆఫీసు :

ఆంధ్ర ఇన్నూరెన్సు బిల్డింగ్స్, మచిలీపట్టణం.

జీవిత భీమాతో పాటు అగ్ని, మోటారు, నౌకా, ప్రమాదము, మొదలైన అన్ని రకముల భీమాలకు ఏర్పాట్లు గలవు. అస్తులు ఒక కోటి 20 లక్షలకు మించినవి.

1948 లో పూర్తిచేసిన జీవితభీమా వ్యాపారము దాదాపు ఒకటిన్నర కోట్లు.

1947 వాలుయేషన్ బోనసు సాలుకు 1000 8 రు. 8 లు.

మద్రాసు ఆఫీసు : 337, తంబుచెట్టి వీధి

బ్రాంచీలు :

కలకత్తా, ఢిల్లీ, బొంబాయి, నాగపూర్, జంషెడ్పూర్, సికంద్రాబాద్, అనంతపురం, ఎర్నాకులమ్ (కొచిన్), బెల్గామ్, బెంగళూర్, బరంపురం (ఓరిస్సా), బెజవాడ, గుంటూరు, విశాఖపట్నం, కోయంబత్తూరు.

పండిత డి. గోపాలాచార్యులవారి

అరుణ



గర్భాశయ
రోగనివారిణి



స్వర్ణోత్సవము
1898 - 1948

ఆయుర్వేదాశ్రమం లిమిటెడ్, మదరాసు 17.



విజయ వారి...

మామకారు

[ఇరుగు పొరుగుల కథ]

సిద్ధా హనులు - నాగిరెడ్డి :: చిత్ర పాఠశాల... దర్శకుడు - శ్రీ సాధ్...



చందమామ

పిల్లల కథల మాసపత్రిక

సంచాలకుడు: చక్రపాణి

సంపుటి 6

మార్చి 1950

సంచిక 3

అట్టమీది బొమ్మ

ఒకనాడు, గోపికలందరూ కలిసి “కృష్ణా! క్రిడలన్నిటిలో గొప్ప ఆనందమిచ్చే ‘రాసక్రిడ’ ఆడుకుందాము, రావలిసింది” అని కోరారు. అందుకు కృష్ణుడు “అలాగే ఆడుదాము; శరత్కాలంవరకూ వేచిఉండండి” అని చెప్పాడు.

ఇంతలో శరద్భతువు వచ్చేసి భూలోకమంతా పచ్చటిచేలతో, రంగురంగుల పువ్వులతో, అందరకూ ఆనందదాయకంగా వున్నది. ఇటువంటినమయంలో, పుచ్చపువ్వువంటి వెన్నెల కాస్తూవుండగా, చిన్నారికృష్ణుడు ఒక రోజున తన మురళి వాయించుకొంటూ ఒక అందమైన వనంలోకి వెళుతున్నాడు. గోపికలందరూ ఆ మురళీధ్వనికి తన్మయులై “ఎక్కడ, ఎక్కడ, ఈగానం?” అనుకొంటూ కృష్ణునివెంట పడ్డారు.

కృష్ణుడు, చిరునవ్వుతో “ఇదేమిటి, రాత్రిపూట మీరు ఓంటరిగా రావచ్చునా? మీ భర్తలకు తెలిస్తే కోపగించరా?” అన్నాడు.

అప్పుడు వారు “కృష్ణా! నీవుచేసిన వాగానం మరచావా? శరద్భతువు వచ్చిందికదా, రాసక్రిడ ఆడితేనే తప్ప మేము పోము” అని పట్టుపట్టారు.

అప్పుడు, వారిమాట కాదనలేక, కృష్ణుడు రాసక్రిడ ఆడి, గోపికలకు చెప్పలేని ఆనందం కలుగజేశాడు. ఈవిధంగా శ్రీ కృష్ణుని సాన్నిధ్యంపొంది గోపికలు తన్మయులైనారు.



కంటివైద్యము



పయను మీరినట్టి యొక్క
 వృద్ధురాలి చూపు చాల
 తగ్గిసావ పాప మామె
 వైద్యునొకని ఆశ్రయించె.
 నిత్య మతడు ఆమె కడకు
 వచ్చి మందు వేయుచుండె
 వచ్చినప్పుడెల్ల నొక్క
 వస్తువెగిరి పోవుచుండె.
 కొంతకాల మిట్లా గడువ
 కోరినట్లా ముసలియామె
 చూపు బాగుపడెనుగాని
 చూడ ఇల్లు కొల్లవేయె.
 జరిగినట్టి మోసమంత
 ఏరిగి ముసలియామె పిదప

వెజ్జావచ్చి కట్టుమడుగ
 వెళ్ళుమనియె కళ్ళనురిమి.
 అత డంత కోపగించి
 అవ్వ నపుడు న్యాయమూర్తి
 కడకుదెచ్చి అడుగనామె
 ఖచ్చితముగ నిట్లుజెప్పె :
 'మందు పుచ్చుకొంటిగాని
 మార్పులేదు చూపు నందు
 కొంపలోని వస్తువేది
 కానుపించదయ్య నాకు.'
 అవ్వ చెప్పి నట్టిమాట
 అర్థమెరిగి న్యాయమూర్తి
 నిలువదీయ వైద్యుడంత
 తలను వంచి తరలిపోయె.

పరామర్శ

అనగా అనగా ఒక ఊళ్ళో
అన్నా తమ్ముడు ఉన్నారు.
తమ్ముడు ఘనుడై ఆ ఊళ్ళో
తగువులు తీరుస్తున్నాడు.

కొన్నాళ్ళిట్టే గడువంగా
అన్నకు పుట్టం దొకబుద్ధి.
'తమ్ముడ! కొన్నాళ్ళింటో చూడు
తగువులు తీర్చెద నే' నన్నాడు.

కిమ్మనకుండా తమ్ముడు సరియనె
పెత్తనమన్నే చేస్తున్నాడు.
ఇంతలో ఊళ్ళో ఎవరిపెళ్ళమొ
వీంతగ కాలంచేసింది.

తమ్ముడు మునుపాకసారీలాగే
తల్లి గతించిన ఒక్కరితో
'ఆవిడ మీకే కాదండీ!
అందరకూనూ అమ్మే' ననెను.

మర్యాదంటే ఇంతేగదయని
మంద బుద్ధితో అన్నయ్యా,
'పాపం ఆవిడ మీకేగాదు
పల్లె కంతకును భార్యే' ననియె.

'చాలు స్నేహితు' మంటూ అతడు
నాలుగు తన్నులు తన్నేడు.
సత్తాలేకనె పదవికిపోతే
మెత్తగ తన్నులు తింటారు.

రచన : అలపాటి సుబ్బారావు.





పూర్వం వృకాసురుడని ఒక రాక్షసుడుండే వాడు. 'వృకము' అంటే తోడేలు. అది సాధుజంతువుల్ని మ్రింగేసే క్యూరమ్మగం. వృకాసురుడుకూడా తోడేలుకు మల్లే లోకంలోఉండే సాధుజనుల్ని పీడించి హడలగడుతుండేవాడు. ఇలాఉండగా ఒక నాడు వాడికో దుర్బుద్ధిపుట్టింది. "చచ్చు మనుషుల్ని, చచ్చు దేవతల్ని బాధపెడితే ఏముంది? నేను ఏడిపించదలుచుకుంటే మహాదేవుడని పిలిపించుకుని గొప్పగాతిరిగే ఆ శివుణ్ణి ఏడిపించాలి" అనుకున్నాడు.

అదేసమయానికి నారదమహర్షి ఆదారిని వచ్చాడు. వృకాసురుడు ఆ మహర్షికి నమస్కరించి, "స్వామీ, నాకు పరమ శివుణ్ణి వశం చేసుకోవాలని ఉంది. మార్గం ఏమిటి?" అని అడిగేడు.

నారదుడు, "భగవంతుణ్ణి వశం చేసు కోవాలనిఉంటే ఎవరికైనా ఒక్కటే

మార్గం. అదేమిటంటే తపస్సు చెయ్యటం. చాలా శుచివైయుండి, దీక్షతో తపస్సు చెయ్యి. శివుడు ప్రత్యక్షమై నీకు వరా లిస్తాడు" అని చెప్పి, తన దారిని వెళ్ళి పోయాడు.

వృకాసురుడు 'సరే' అనిచెప్పి, నదిలోకి వెళ్లి స్నానంచేసి తపస్సుచేశాడు. ఎన్నాళ్ళకి శివుడు ప్రత్యక్షం కాలేదు. ముక్కుమూసు కుని ఉత్తుతి తపస్సుచేస్తే లాభంలేదని తలిచి, వృకాసురుడు ఒక క్రొత్త పద్ధతి కనిపెట్టేడు.

ఒక పెద్ద హొమగుండం తయారుచేసి, తన శరీరంలోంచి మాంసఖండాలుకోసి ఆ గుండంలో వెయ్యటం మొదలెట్టేడు. అయినా శివుడు ప్రత్యక్షం కాలేదు! తన శరీరంలో మాంసం అంతా కోసి గుండంలో వేసినా శివుడు ప్రత్యక్షం కాకపోవటం చూసి, వృకాసురుడికి ఇంకా పట్టుదల



ఎక్కువై ఒక సాహసం చెయ్యబోయాడు. ఏమిటంటే, తన తలనే నరుక్కుని హోమం చెయ్యాలని. అందుకు సిద్ధ పడ్డాడుకూడా.

ఇదంతా కనిపెడుతున్న శివుడు యిక ఆలస్యం చెయ్యలేదు. తక్షణం ప్రత్యక్షమై, "వృకాసురా, నీ సాహసానికి మెచ్చుకున్నాను, లేవయ్యా ఇంక. అయ్యో పాపం శరీరంలో ఉన్న మాంసమంతా కోసి హోమం చేసేశావే! నేను అనవసరంగా ఆలస్యంచేశాను. ఐతేనేంలే. వచ్చానుగా ఇప్పుడు. వింవరంకావాలో కోరుకో," అన్నాడు.


వింవరం కోరుకోవాలో వృకాసురుడు మొదటే ఆలోచించుకున్నాడు. "స్వామీ, మీరు నాకు దర్శనం ఇవ్వటమే చాలు. నాకు వరాలెందుకు? ఐనా మీరు కోరుకోమన్నారు గనక కోరుకుంటున్నాను. చూడండి, నా చెయ్యిత్తీసుకెళ్ళి ఎవడి నెత్తి మీదపెడతానో వాడితల వెయ్యి ప్రక్కలై వాడు చచ్చిపోయేటట్లుగా నాకు వరం అనుగ్రహించండి!" అన్నాడు.

వాడికోర్కె వి నేటప్పటికి శివునికి ఆశ్చర్యంవేసింది. "ఇదేమిటి వెట్టివాడు! కోరిన వరం ఇచ్చేసి, వెళ్ళిపోబోయాడు.

ఇంతశ్రమపడి తపస్సుచేసి చివరికి నేను ప్రత్యక్షమై వరంకోరుకోమంటే ఇలాంటి వరమడిగాడేమిటి?" అనుకున్నాడు శివుడు. ఉండబట్టలేక, "ఇదేమిటాయ్, ఇలా కోరేవు!" అనికూడా అడిగిచూశాడు.

అందుకు వృకాసురుడు, "వరం అడగమన్నావు కనక అడిగేను. ఇవ్వటం ఇష్టం లేకపోతే, ఇవ్వలేనని చెప్పి పోరాదా?" అన్నాడు.

"నేను వరం ఇవ్వలేకపోవటమేమిటి? ఇచ్చాను పుచ్చుకో. నీఖర్మం ఎలాఉంటే అలా అవుతుంది" అనిచెప్పి, శివుడు వాడు కోరిన వరం ఇచ్చేసి, వెళ్ళిపోబోయాడు.





తక్షణమే వృకాసురుడు వెకిలినవ్వు నవ్వుతే, "ఏమయ్యోయ్ మహాదేవా, అగు. ఈ వరం నీ భర్తంకాలే ఇచ్చావు. నిన్ను ఏడిపించటానికే ఈ వరం కోరుకున్నాను. అగు. నాచెయ్యి మొదట నీ నేత్రిమీదేపెట్టి, ఈ వరప్రభావం ఎలాంటిదో పరీక్షచేస్తాను" అంటూ శివుడిమీదికి దుమికెడు.

ఇది చూచి శివుడు హాడిలిపోయాడు. ఆయన చటుక్కుని తప్పించుకున్నాడు గాని లేకపోతే వృకాసురుడిచెయ్యి ఆయన తలమీదపడి, నాశనమై పోవలసినవాడే!

"ఎంత కృతఘ్నుడు!" అనుకుంటూ శివుడు పరుగెత్తటం మొదలెట్టెడు. వృకా

సురుడూ శివుడివెంట పడ్డాడు. మాంసపు కండలన్నీ కోసి ఇచ్చేయటంవల్లా, ఉపవాసాలుచేసి శుష్కించి ఉండటంవల్లా కొంత నీరసంగా ఉన్నాడుకాని లేకపోతే వృకాసురుడు శివుణ్ణి అందుకోగలిగేవాడే!

ముందు శివుడూ, వెనుక వృకాసురుడూ పరుగెత్తిపోతూండడం, ఆకాశంమీదనుంచి విష్ణులోకానికి వెడుతున్న నారదమహర్షి చూశాడు.

ఆయన తన దివ్యదృష్టివల్ల జరిగిన సంగతంతా తెలుసుకుని అశ్చర్యపోయాడు. "వీడికి తపస్సు చెయ్యవలసిందని అలోచన చెప్పింది నేనేకదా! కాని ఈ దుర్మార్గుడుతపస్సు ఇందుకోసం చేసేడన్న మాట! మంచివాళ్ళు పరోపకారంకోసం తమశక్తులు వినియోగిస్తే, దుర్మార్గులు తమ శక్తుల్ని ఇలా దుర్వినియోగం చేస్తారు!" అనుకుంటూ నారదుడు అపదలోఉన్న ఆ పరమశివుణ్ణి ఏదోవిధంగా రక్షించాలనుకున్నాడు.

పరమశివుణ్ణి రక్షించాలంటే మహావిష్ణువే ఏదో ఉపాయం చూపాలనుకుని నారదుడు తక్షణం వైకుంఠానికి వెళ్ళి విష్ణుమూర్తితో సంగతంతా చెప్పాడు.



విష్ణుమూర్తి లక్ష్మీదేవితో కులాసాగా కబుర్లు చెప్పకుంటూ కూర్చున్న సమయం అది. ఐతేనేం, నారదుడా సంగతి చెప్పటం తోనే చటుక్కుని లేచాడు. ఏమంటే తనతోటివాడు శివుడు. త్రిమూర్తులలోనూ ఒకడు. బ్రహ్మదేవునిచేత సృష్టిచేయబడ్డ ఈ లోకాలన్నీ విష్ణుమూర్తి కాపాడుతాడు. ఈ లోకాల పని ఐపోయాక, శివుడు వాటిని 'ఇంక పనికిరావు' అని నాశనం చేస్తాడు. ప్రళయకాలంలో లోకాలని ఇలా నాశనం చెయ్యవలసిన శివుడే ఇప్పుడు తలపని తలంపుగా ఒక కృతఘ్నుడిచేతిలో నాశనమైపోతే ఎలాగ? విష్ణుమూర్తి ఒక్కక్షణం కూడా అలస్యం చెయ్యకుండా బయల్దేరాడు. ఒక పొట్టి బడుగువేషం వేసుకుని, వృకాసురుడు శివుణ్ణి వెతుక్కుంటూ వెడుతూన్న చోటికొచ్చాడు.

ఆ కపట బ్రహ్మచారిని వృకాసురుడు చూచి, అయానంచేత రోజుకుంటూ అగి, "ఏమబ్బాయ్, నీకు శివుడెక్కడైనా కనపడ్డాడా? పిరికిపంద! ప్రాణాలు అరిచేతిలో పట్టుకుపోరిపోతున్నాడు!" అన్నాడు.

అందుకా బ్రాహ్మచారి, "శివుడా? కనపడ్డాడు. ఆ కొండమాటున ఎదురయ్యాడు.

'ఎందుకయ్యా, ఎవరో తరుముకొచ్చినట్లు పరుగెత్తుతున్నావ్?' అని అడిగేనుకూడాను. అందుకు ఆయన 'నాభక్తుడు వృకుడు నన్ను ముట్టుకుంటానని తరుముకొస్తున్నాడు. కాస్త ముట్టుకుంటానంటే నాకేం పోయింది గనక? ముట్టుకొనిచ్చేవాణ్ణి. కాని వాడి వెళ్ళంతా మాంసపుకండలు కోసేసిన పుళ్లతోటి కంపుగడుతో అసహ్యంగా ఉంది. ఆ పళ్ళాన్ని ముట్టుకుంటానని పట్టు పట్టకపోతే, దగ్గిరగా నది ఉందికదా, ఆ నదిలో కెళ్ళి శుభ్రంగా వెళ్ళంతా ఒకమాటు కడిగేసుకుని స్నానంచేసి శుచిగా రాకూడదా? అలా వచ్చి ముట్టుకుంటానంటే నేమాత్రం

వద్దంటానా?' అన్నాడు. బెనుగాని, నీకు ఈమాత్రం తోచింది కాదేమిటోయ్? ఎంత లేదన్నా దేవుడాయరిగదా శివుడు? అతణ్ణి స్నానం చెయ్యకుండా ముట్టుకుంటారుటోయ్" అన్నాడు బ్రహ్మచారి.

వృకాసురుడికా మాట వినేటప్పటికి, తాను నీళ్ళుపోసుకోకుండా శివుణ్ణి ముట్టుకుంటాననటం పొరబాటే అనిపించింది. 'ఇదేమిటి? శాస్త్రాలూ, వేదాలూ, చదివిన నాకు ఈ మాత్రం తోచిందికాదేమిటి? ఏటికి వెళ్ళి స్నానంచేసి, సంధ్యవార్చి, మార్కుని కర్ణ్యం ఇచ్చి, శుచినైవస్తాను. అప్పుడు శివుడు తనంత తానేవచ్చి 'ముట్టుకోవోయ్' అంటాడు. గోళ్లతో తీరిపోయేదానికి గొడ్డళ్ళు తేవటం ఎందుకు?' అని ఆలోచించి, నదికివెళ్ళి, కంతం లోతువరకూ దిగి, మునగటానికి ముందు జుట్టుముడి విప్పుకుందామని, చెయ్యి తలపైకి పొనిచ్చాడు.


ఇంకేముంది? శివుడా దుర్మార్గుడికిచ్చిన వరం ఇట్టే పనిచేసింది! తక్షణం వృకాసురుడి తల వెయ్యి ప్రక్కలై వాడు నాశనమైపోయాడు.

తానుచేసిన ఉపాయం ఫలించినందుకు విష్ణుమూర్తి సంతోషించి, ఈ సంగతేమీ తెలియక ఇంకా పరుగెడుతోనేఉన్న పరమ శివుణ్ణి కలుసుకుని "అగవయ్యా, ఇంక ఫరవాలేదు" అని, జరిగినదంతా చెప్పేడు.

శివుడంతావిని, "రక్షించావు బాబూ. నన్నేకాదు లోకాల నన్నిటినీ రక్షించావు. లేకపోతే ఈ దుర్మార్గుడు కనపడ్డవాడినల్లా నాశనం చేసేవాడే" అన్నాడు.

అందుకు విష్ణువు, 'నిజమే. కనుకనే సువ్వు దుర్మార్గులకి అలాంటివరాలు వీలై నంతవరకూ ఇవ్వకుండా ఉండాలి' అని చెప్పి, శివుణ్ణి కైలాసానికి పంపేసి, తాను వైకుంఠానికి వెళ్ళిపోయాడు.





రాజకుమారి చెప్పిన ప్రకారం ధీర
సింహుడు వెళ్లి, "నీ మూడవ ప్రశ్న
ఏమిటి?" అని అడిగాడు.

అందుకు సులోచన "ఇక్కడికి దక్షిణ
దిక్కున శతయోజనాల దూరంలో ఒక
శృగానంలోనించి రాత్రి పూట 'అయ్యో!
ఉపయోగమైన పని ఏదీ చేయకుండానే,
ఈ శుక్రవారంకూడా గడచిపోయిందే!
అనే కేక వినిపిస్తుంది. ఆ కేక ఎందుకు
వినబడుతున్నదో, దాని అంతరార్థం
ఏమిటో వివరాలు చెప్పాలి" అన్నది.

సరేనని చెప్పి ధీరసింహుడు సులోచన
వద్ద గడుపు తీసికొని, దక్షిణ దిశగా
బయల్దేరాడు.

ఒక కాలిబాటన బయలుదేరి ఆతను
చాలాదూరం నడచినడచి అలసిపోయాడు.
కాస్తేపు విశ్రమిద్దామని ఒకచోట కూర్చో
బోయేటంతలో, సమీపంలోనే ఒక నగరం

కనిపించింది. లేనిబలం తెచ్చిపెట్టుకొని,
ధీరసింహుడు మెల్లగా ఆ నగరం
చేరుకొన్నాడు.

నగరంలో అడుగు పెట్టి పెట్టడంతోటే,
ఇద్దరు నిపాయిలు వచ్చి, అతన్ని చుట్టు
ముట్టారు. వాళ్లు చూడగా, మనవంటి
మనుష్యులూ కారు, రాక్షసులూ కారు.
దేవలోకానికి చెందిన ఒక జాతివాళ్లలాగా
కనపడ్డారు. "ఓయి భటుల్లారా! నేనేం
తప్పు చేశానని నన్ను పట్టుకొంటారు? నా
పనిమీద నేను వెళుతూ, ఈ నగరంమధ్య
నించి పోవలసివచ్చింది. కనుక, నన్ను
పోనీయండి" అంటూ ధీరసింహుడు
ప్రాధేయపడ్డాడు. కాని, అతని మాటలను
వాళ్లు చెవిని పెట్టకుండా, సరాసరి తమ
ప్రభువువద్దకు తీసుకపోయారు.

దర్బారులో రాజు సింహాసనమందు
కూర్చునివున్నాడు. రాజు ఏదో బాధ



వడుతున్నట్టు ధీరసింహుడు గమనించాడు. భటులను చూడగానే రాజు “ఈయన ఎవడోయ్? ఎందుకు వచ్చాడోయ్?” అంటూ విసుగుతో ప్రశ్నించాడు.

అందుకు భటులు “మహాప్రభూ! ఇతను మన నగరంలో అడుగుపెట్టిన వరాయిదేశస్తుడండి. మన దేశాచార ప్రకారం ఉరి తీయటానికని తీసుకవచ్చామండి” అని అనేవరకు, మహారాజు మాటాడకుండా తలవంచుకున్నాడు. ఇంతలో ధీరసింహుడు సంగతి సందర్భాలన్నీ ఒక్క నిమిషంలో గ్రహించి, “మహారాజా! తమ రేవో భరింపరాని బాధ

అనుభవిస్తున్నట్టు కనబడుతున్నది. ఏలిక సెలవైతే, ఒక్క వారంరోజులలో ఈబాధ నేను నివారణ చేయగలను. అయితే, ఈ వారంరోజులూ నేను తమవెంబడే ఉండి, కొన్ని లక్షణాలను కనిపెట్టవలసివుంది. ఇందుకు అనుమతించిన పక్షమందు ఇప్పుడే చికిత్స ప్రారంభిస్తాను” అన్నాడు.

రాజు బ్రహ్మానందభిటుడై, వెంటనే అంగీకరించాడు. యుక్తిపరుడైన ధీరసింహుడు, రెండు రోజులపాటు రాజు సమక్షమందే ఉండి ఆయన అలవాటులన్నీ గమనించాడు, కాని, రోగానికి కారణమేమిటో అందుపట్టలేదు. మూడవరోజున అతనికి మెరపువలె ఒక ఆలోచన తట్టింది.

ఆరోజున, అందరితోపాటు రాజు భోజనంచేస్తూవుండగా, మధ్యలో ధీరసింహుడు ‘పిడికిలి విప్పండి మహారాజా!’ అన్నాడు. అలా విప్పగా, తన చేతిలో మెతుకులకు బదులు గులక రాళ్ళు ఉండటం చూచి రాజు ఆశ్చర్యపాలయ్యాడు.

అప్పుడు ధీరసింహుడు “మహారాజా! ఇప్పుడు తెలుసుకొన్నారా, ఇన్నాళ్లనించి మీరు అనుభవిస్తున్న బాధకు కారణం? బంతిని కూర్చున్నప్పుడు వడ్డనలో పక్షపాత

బుద్ధి వనికిరాదు. అది మహాపాపం. కావాలే నంటే మీరు ఏకాంతంగా కూర్చుని మీ యిష్టంవచ్చిన పదార్థాలు ఆరగింపవచ్చు. కాని, నలుగురిలో మీరుమాత్రం మంచి పదార్థాలు తిని, తక్కినవారికి చవుకరకం వస్తువులు పడ్డించడంతో, ఆ పాపం మీకు చుట్టుకొని, మీరు ఆరగించే దివ్యపదార్థాలన్నీ ఈవిధమైన రాళ్ళుగా మారిపోయి మిమ్మల్ని బాధిస్తున్నాయి. దృష్టాంతం చూడాలెనంటే, బంతిలో పక్షిపాతం లేకుండా సర్వ సమానంగా వడ్డించివినా సరే, లేదా మీరు ఒక్కరూ వేరే కూర్చుని

బోజనం చేసినాసరే, మీకు ఈ పాపం అంటదు, ఈ బాధ ఉండదు" అని అనే వరకు, రాజు అలానే చేసి చూచాడు. ఇందువల్ల ధీరసింహుడు చెప్పినట్లుగానే రాజు బాధ సయమైపోయింది.

ఇహపరపాధకమైన ఈ సలహాకు రాజు చాలా సంతోషించి. ధీరసింహుణ్ణి తన అస్తానంలో ఉండిపోవలసిందని బతిమా లాడు, కాని, ఆతను వచ్చుకోలేదు. 'హిని, మీకు కావలసిన వరం కోరుకుని, నన్ను సంతోష పెట్టండి' అంటూ రాజు ఆతనిని భక్తి పూర్వకంగా అడిగేవరకు, "ప్రభూ





మిటమిటలాడే మండుటెండలో ప్రయాణం చేసి, నిరూ నిప్పు పుట్టని ఒక గడ్డు ఎడారి పట్టి పోజొచ్చాడు. ఆ మహా ఎడారిలో హఠాత్తుగా భయంకరమైన ఇసుక తుపాను రేగింది. ఆ తుపానులో మిక్కుటమైన గాలికి ఎంతో దూరం కొట్టుకుపోయి, అతను దక్షిణదిక్కున ఒక చెట్టుకిందికి వినరబడ్డాడు.

అతను 'అమ్మయ్య!' అని కాల్చి చేయి సర్దుకునేటంతలో, ఆ సమీపంనించే "అయ్యో! ఉపయోగమైన పని ఏదీ చేయ కుండానే, ఈ శుక్రవారంకూడా గడచి పోయిందే!" అనే కేక వినిపించింది. విశ్రాంతిమాట తరువాత చూచుకోవచ్చు నని తలచి, ధీరసింహుడు "ఓహో! ఈ కేక నేను తెలుసుకోవలసిన కేకలాగానే ఉన్నది. నేను చేరవలసిన ప్రదేశం ఇదే అయివుండాలి" అని నిశ్చయించి, తక్షణమే ఆ కేక వినబడిన దిక్కుకి కాలు సాగించాడు.

పోగాపోగా ఒక పెద్ద శ్మశానం, అందులో అనేకమైన గోరీలు కనబడినై.

అందులోని ఒక గోరినించి ఆ కేక విన వచ్చిందని ధీరసింహుడు తన బుద్ధిబలం

మీరాజ్ఞంలో ఆడుగుపెట్టిన పరదేశస్థులను నిష్కారణంగా ఉరితీయుస్తావుంటరే! ఇది ఎంతటి దుష్టశాసనం! ఎంత అవివేకం! ఎంత అనాగరకం! ఇప్పుడైనా కన్ను తెరచి, ఈ దుర్నయం నిలిపివేస్తే అదే పదివేలు. ఇంతకుమించి నాకోసమై నేను కోరతగినది ఏమీలేదు" అని మనసువిడచి చెప్పేవరకు రాజు తన తప్పిదానికి సిగ్గు పడి, ఆర్ద్రుడై ఈ క్యూర శాసనాన్ని వెంటనే రద్దుచేయించాడు.

రాజులో కలిగిన ఈ మంచి మార్పులకు సంతోషించి, ధీరసింహుడు తనదారిన తను బయల్దేరాడు. అతను పాపం, రోజుల్లా

వల్ల తెలుసుకోగలిగాడు. తన వృద్ధేశం నిజమవునే కాదో నిర్ధారణ చేసుకోవటానికని, ఒక గోరీ వెనుక చిత్రం చూస్తూ అలానే నిలబడ్డాడు.

ఇంతలో టంగ్ టంగ్మని వన్నెండు గంటలు కొట్టేవరకు, గోరీలమీద నున్న మూతలు తెరచుకొని, మృతగాత్యులందరూ ఇవతలకు వచ్చి నిలుచున్నారు. వారందరూ మంచి విలువైన వస్త్రాలు ధరించారు. వారివద్ద గుమగుమ పరిమళములు కొడుతున్నాయి. వేషం చూడగా, వారు శ్రీమంతులని చెప్పకనే తెలిసిపోతున్నది.

తరువాత వారందరూ బంతులు తీర్చి కూర్చున్నారు.

అయితే, ఇంతమండిలోనూ ఒక్కడు మాత్రం మురికిగానున్న చింపిపాతలు కట్టుకుని, గర్భ దరిద్రునిలాగా కనపడుతున్నాడు. ఇతన్ని చూచి ధీరనింహునికి జాలివేసింది. మృతగాత్యులందరూ తీర్చి కూర్చోగానే, పంచభక్తి పరమాన్నాలతో నిండిన బంగారు పళ్లాలు వాటంతట అవే ఒకొక్కళ్ల ఎదట ప్రత్యక్షమైనాయి.

వారందరకూ ఒకొక్క పళ్లెం సరిపడే టట్టు ఉండగా, పైన ఒక పళ్లెం మిగిలి





నీళ్లున్నై. అందరూ లోట్టలు వేసుకొంటూ హాయిగా భోజనాలు చేస్తూవుండగా, వాడు మాత్రం దేవుడా అంటూ కళ్లు నులుము కొంటూ కూర్చున్నాడు.

అప్పుడు ధీరసింహుడు పక్కనున్న వానితో “ఏమయ్యా! ఇదేమి న్యాయం! మన తోడివానికి బంతిలో పలవక్షం చేయటం ధర్మమేనా?” అని అడిగేసరికి “అయ్యా! అది దేవుని ఆజ్ఞ. దానిని తిప్పటానికి ఎవరివల్లా కాదు” అని చెప్పాడు.

ఈ కీలక మేదో తెలుసుకోవాలనే పట్టు దలతో, అందరూ భోజనాలయి చేతులు కడుగుకునే సమయంలో ధీరసింహుడు గబగబ అదరిద్రునివద్దకు వెళ్లి, “ఏమోయి నేస్తం! నీవు ఎవరవు? నీ దుస్థితికి కారణం యేమిటి?” అని అడిగేవరకు, అతను “అయ్యో! ఉపయోగమైన పని వీధి చేయకుండానే, ఈ శుక్రవారంకూడా గడచి పోయిందే!” అంటూ ఒక పెద్ద కేకపెట్టి, ఇలా చెప్పసాగాడు:—

“అయ్యా! ఇక్కడికి పడియోజనాల దూరంలో వున్న విశానగరంలో నే నొక గొప్ప వ్యాపారస్తుణ్ణి. నేను బోలెడంత ధనం ఆర్జించి, కోట్లకు పడగలెత్తాను. కాని,

వున్నది. ఆ పళ్లెంవేపు చేయిచూపుతూ, ఆ మృతగాత్మంలోని ఒకవృద్ధుడు “ఓయి ధీరసింహుడా! ఈ పళ్లెం నీకోసమే ఏర్పాటు అయింది. కూర్చుని భోంచేయి” అన్నాడు.

సరేనంటూ, ధీరసింహుడు పళ్లెం ముందు కూర్చుని, ఒక్కసారి కలియ జూచాడు. అందరిముందూ పళ్లాలలో పంచభక్తి వరమాన్నములున్నై గని, అదరిద్రుని ముందున్న పళ్లెంలోమటుకి రాళ్లున్నై. అందరి లోటాలలోనూ రుచికరమైన తెల్లటి పాలుండగా, వాని లోటాలో మాత్రం కంపు కొడుతూ వున్న మురికి



ఎన్నడూ పిల్లకైనా బిచ్చంవేసిన పాపాన పోలేదు. ఇప్పుడు మీరు చూచినవాళ్లందరూ నా నోకర్లు. వాళ్ల కష్టం తీసుకొని, జీతాలివ్వకుండా పీడించి, వాళ్ళను నానా తిప్పలు పెట్టాను. వాళ్ళ కొద్ది ఆదాయం లోనే దానధర్మాలు చేసుకొని, పరమార్థ చింతతో జీవనం గడపటంచేత, ఈ లోకంలో వాళ్ళు సాఖ్యం అనుభవిస్తూ వున్నారు. నా పాపఫలం కొద్దీ నా నోకర్ల ఎడటనే నేను నికృష్టజీవనం గడపవలసి వచ్చింది. నా పాపంవల్లనే నా కుమాళ్ళు ముగ్గురూ, కొట్లకొద్దీ ధనం ఉండికూడా, విడిశానగరంలో బిచ్చమెత్తుకోవలసిన గతి వట్టింది.”

ఈ కథ వినిగానే ధీరసింహుడు “మరైతే, నీవు ఆర్జించిన ధనమంతా విమయింది? నీ దుస్థితి తప్పించటానికి గత్యంతరం లేదా?” అని ఆశ్రంతో ప్రశ్నించాడు.

అందుకు అతను “నీవు నాపట్ల ఆభిమాన ముంచి అడుగుతున్నావు గనక నిజం చెబు తున్నాను. నా ధనమంతా ఇంటి పెరడులో, తూర్పుదిక్కున ద్వారానికి సరిగా పది గజాల దూరంలో గొయ్యితీసి పాతిపెట్టాను.

ఈ రహస్యం నా కుమాళ్లతో చెప్పకుండానే నేను చనిపోయాను. ఇప్పుడు ఏ పుణ్యాత్ము డైనా విడిశానగరం వెళ్లి, నేను ఆర్జించిన ఆ పాపపు ద్రవ్యాన్ని నాలుగు భాగాలు చేసి, అందులో మూడువంతులు ధర్మ కార్యాలకు వినియోగించి, తక్కినది నా కుమారులకు సమంగా పంచిపెట్టగలిగితే, నాకు ఉత్తరగతులు కలిగి, నేనూ నా నవుకర్లతోపాటు స్వర్గసాఖ్యాలు అనుభ వించటానికి వీలవుతుంది” అని చెప్పాడు.

వెంటనే ధీరసింహుడు కష్టపడి విడిశా నగరం చేరుకొని, ఆ వ్యాపారస్థుని ఇల్లు కనుక్కుని, అతనికంటే మిక్కుటమైన

దరిద్రావస్థలో ఉన్న అతని కుమార్తెను కలుసుకొన్నాడు. 'నేను మీ నాయన వద్దనుంచి వచ్చాను' అని ధీరసింహుడు చెప్పగా, "ఇరవై ఏళ్ళకిందట చనిపోయిన మా నాయన ఏమిటి, నీకు కనబడట మేమిటి? విడ్డూరంగా వుండే!" అంటూ వాళ్లు పరిహాసంగా మాటాడారు.


అప్పుడు ధీరసింహుడు, వారి తండ్రి చెప్పిన సంగతులూ, ఆనవాళ్లూ చెప్పి, వారినే పెరట్లోకి తీసుకొని వెళ్లి వెతకి చూడగా, ధనం కంటబడేవరకు వాళ్ళు అతని మాటలు నిజమేనని నమ్మారు. తరువాత ధీరసింహుడు వర్తకుడు చెప్పిన ప్రకారం మూడువంతుల ధనం ధర్మ కార్యాలకు వినియోగించి, మిగిలింది వర్తకుని ముగ్గురు కుమార్తెలకూ సమంగా పంచిపెట్టాడు.

ఆ క్షణంనుంచి ఆ కుమారులు ముగ్గురూ దరిద్రం పోయి, హాయిగా జీవిస్తున్నారు.

ధీరసింహుడు తిరిగి శ్రమశానానికిపోయి చూచేవరకు, వర్తకుడు ఇప్పుడు తక్కిన మృతగాత్మలందరితో పాటు సుఖంగా జీవనం గడుపుతున్నాడు. అతను ధీరసింహుణ్ణి చూడగానే, తనకు జరిగిన ఉపకారానికి ఎంతో సంతోషం తెలుపుతూ, అతన్ని దీవించాడు.

ధీరసింహుడు ఆ వర్తకునివద్ద సెలవు తీసుకొని, తిరుగా కొశాంబీ నగరం చేరు కొన్నాడు.

సులోచన అతన్ని గౌరవించి కూర్చోబెట్టి, అతను చెప్పినదంతా శ్రద్ధతో విన్నది. చివరకు, "నీవు చెప్పింది నిజమే. ఈ గుర్ర వారంనాడు ఆ కేక వినబడటంలేదు కూడాను. నీ తెలివితేటలకూ ధైర్యసాహసాలకూ సంతోషించాను. రేపు వచ్చి, నాలుగో ప్రశ్న తెలుసుకుందువుగాని" అంటూ ఆమె ధీరసింహుణ్ణి సాగ సంపెంది. [ఇంకా వుంది]





ఒకానొకప్పుడు చోళప్రభువులు తంజావూరు రాజ్యాన్ని పరిపాలించేవారు. వారిలో ఒకడు మనునీతిచోళుడు. ఆయన పాలనలో ధర్మం నాలుగుపాదాల నడిచేది. మనుష్యులకే కాకుండా, నేరులేని జంతువులకుకూడా ఆయన రాజ్యంలో న్యాయం దొరికేది.

ఇటువంటి కీర్తి గడించిన మనువుకు లేకలేక ఒక్కగానొక్క కుమారుడు కలిగాడు. వానికి విధివిడంగుడు అని పేరు. పెట్టి అల్లారుముద్దుగా పెంచుకొని విధివిడంగుడు మంచి బుద్ధిమంతుడు. తండ్రివలెనే అతనుకూడా దీవకారుణ్యం ముఖ్యమైన ఆదర్శంగా పెట్టుకున్నాడు.

ఇలా ఉండగా, ఒకరోజున విధివిడంగుడు దేవదర్శనానికి వెళ్లవలెనని తన రథంలో బయల్దేరాడు. రథం వెళ్ళుతూ వుండగా, దురదృష్టవశాన, ఒక చిన్నారి

ఆవు దూడ గెంతుకొంటూ వచ్చి ఆ రథ చక్రాలక్రింద పడి వెంటనే చనిపోయింది.

ఆవుదూడ అపస్త కనులార చూడగానే, విధివిడంగుడు కొయ్యబారిపోయాడు. నేట మాట రాలేదు. కొంతసేపటికి అతను తేరుకొని, "అయ్యో, పరమేశ్వరా! నీ దర్శనం చేసుకొందామని బయల్దేరడమేమిటి, ఇటువంటి ఘోర పాపానికి ఒడికట్టుకోవలసి రావడమేమిటి? ఈ వార్త చెవినిపడితే, కరుణానిధి అయినటువంటి నా తండ్రి

చూడు! అందులోనూ, తన కొడుకే కరుణామృతకార్యం చేశాడని విని, ఆయన ఎంత దుఃఖిస్తాడో! ఛ! నా తండ్రిపేరు, రూపుమాపటానికి నేను చెడపుట్టాను. పాపం, ఈ చిన్నారి దూడను కన్న ఆ గోమాత ఎక్కడెక్కడ వెతుకులాడు తున్నదో! చచ్చిన ఈ లేగ కంటపడగానే అది ఎంతగా విలపించి గోలపెడుతుందో



+ కదా! ఉహూ!! దాని దుఃఖం నేను ఈ కన్నులతో చూడలేను. మళ్ళీ పోయి, నాతండ్రికి ముఖం చూపలేను. ఆయనకు ఈ వార్త తెలియకముందే నేను ప్రాణాలు విడిచేస్తాను. ఇదే కర్తవ్యం," అంటూ విధివిడుగుడు కుమిలిపోయాడు.

అక్కడ ఉన్నవాళ్లందరూ అతనిని ఓదార్చసాగారు. ఇంతలో ఆవు 'అంబా! అంబా!!' అని తన లేగకోసం అరుచు కొంటూ, పరుగెత్తుకొని రథం దగ్గరికు వచ్చింది. అది పడిన దుఃఖం, ఆవేదన చూచిన ప్రతివాళ్ళకూ కన్నులవెంట జలజల నీటిచుక్కలు రాలివై.



ఆ ఆవు అట్టేసేపు అక్కడ ఆగడేదు. అది సరాసరి రాజుగారికోటకు చేరుకొని, న్యాయగంటకు కట్టవుండే తాడు నోటితోపట్టి లాగేవరకు గంట గణగణ మ్రోగింది. రాజు అత్రంతో గబగబ భవనం దిగివచ్చి కన్నీరు కార్చుతూ దుఃఖసముద్రంలో మునిగివున్న ఆ ఆవును చూచి ఆశ్చర్యపోయాడు.

నేరులేని ఈ ఆవుకు ఏమి విపత్తు సంభవించివుంటుందా అని వివరాలు కనుక్కోనేటప్పటికీ, నిజంతెలిసి, ఆయన తక్షణమే మూర్ఛపోయాడు. ప్రియమైన తన కుమారుడే ఈ పాపపు పని చేశాడని విన్నప్పుడు, ఆయన విచారానికి అంతులేకపోయింది.

చాలసేపటికీ ప్రభువుకు స్మృతివచ్చింది. తరువాత ఆయన న్యాయం బాగా ఆలోచించి, మంత్రితో "ప్రాణానికి బదులు మళ్ళీ ప్రాణం యివ్వటమే ధర్మం అని శాస్త్రాలు చెబుతున్నాయి కనుక, ఏ రథంక్రిందనైతే ఆ ఆవు దూడ పడి చచ్చిపోయిందో, ఆ రథ చక్రాలనే శరీరంపైన ద్రోల్లించి, నా కుమారుని ప్రాణం తీయించవలసింది" అని ఆజ్ఞాపించాడు.

రాజు చెసిన ఈ ఉత్తరపు వినగానే మంత్రి గుండె నీరై పోయింది. కాని



ప్రభువు అజ్ఞకు ఎదురుచెప్పటానికి వీలు లేదు కదా? రాజకుమారుని చంపించటానికి మనస్సు ఒప్పుక, చేసేదిలేక, రెండవకంటేవానికి తెలియకుండా మంత్రి ఆత్మహత్య చేసుకొన్నాడు.

ఈ సంగతి రాజుకు తెలిసి, తనే రథం మీద ఆవుదూడ చచ్చిన ప్రదేశానికి వెళ్లి, తను చెప్పిన తీర్పు ప్రకారం, కుమారుని పైన రథచక్రాలు దొర్లేటట్టు విప్పాటుచేసి, వానిని చంపించి వేశాడు.


“నాకు కుడిభుజంగా వున్న మంత్రి పోయాడు. లేకలేక పుట్టిన నా కుమారుడు పోయాడు. ఇక, ఇదివరకులాగా రాజ్య పాలన జరపటం నావల్ల అయ్యే పనికాదు. కనుక నేను బ్రతికిమాత్రం ఏమిలాభం.” అనుకుంటూ రాజు కళ్లుమూసుకొని దేవుని ధ్యానించి, కత్తితో పాడుచుకుని చనిపోబోయాడు. అప్పుడు ఒక చిత్రం జరిగింది.

“మహారాజా! నీవు ఆత్మహత్య చేసుకోవటానికి వీల్లేదు. నీవు ధర్మప్రభువువని, నీ రాజ్యంలో ధర్మం నాలుగుపాదాలా నడుస్తున్నదని, మానవులకూ, నోరులేని మూగ జీవాలకూ ఒకేవిధమైన న్యాయం దొరుకుతుందని కిర్తికాంత చెప్పగా విని,



నీన్ను పరీక్షింపవచ్చిన ధర్మదేవతను నేను. నీవు పరీక్షకు నిలిచావు, సంతోషమైంది. ఈ పరీక్షవల్ల నీకిర్తి ఇంకా ఎక్కువగా వ్యాపించబోతున్నది. నీవు ఇదేవిధంగా రాజ్యంలో ధర్మం నిలిపి, ప్రజలకు శాంతి సౌఖ్యాలు కూర్చవలసింది” అంటూ, ఒక అశరీరవాక్కు వినిపించింది.

రాజు ఆశ్చర్యభరితుడై కన్నులు విప్పేసరికల్లా, ప్రాణసమానుడైన తన కుమారుడు, మంత్రికూడ బ్రతికివచ్చారు. రథంక్రింద పడిన ఆవుదూడకూడా ధర్మదేవత అనుగ్రహం వల్ల బ్రతికి, తల్లికి ఆనందం కలిగించింది.





నరోవర కన్య

పూర్వకాలమందు కల్యాణపురమనే గ్రామం ఉండేది. ఆ గ్రామం ఒక కొండపైన కట్టబడింది. కొండదిగువను అందమైన కొలను ఉన్నది. ఆ కొలనుదగ్గర రేబాలుడనే పిల్లవాడూ, అతని తల్లి నివసిస్తూ ఉండేవారు. వీళ్లుతప్ప, ఆ కొలనుదగ్గర మరెవరూ ఉండేవారు కారు.

రేబాలుడు కల్యాణపురంలో ఉండే గ్రామస్థుల పశువులను కొలనువద్దకు తీసుకవచ్చి, మేపుతూ ఉండేవాడు.

ఒకరోజున రేబాలునికి ఒకచిత్రం కంట పడింది. రాక్షసరూపాలతో కొన్ని ఎద్దులు కొండపైన మైదానంలోకి ఎక్కిపోతున్నాయి. ఆ వింత ఎద్దులను ఒక హంస తోలుతున్నది. అతను అలా చూస్తూవుండగానే అహంస ఒకచక్కనికన్యగా మారిపోయింది!

ఆమె రేబాలునివద్దకు వచ్చి, అతని చేతిలో ఒక రొట్టెముక్క పెట్టి, “దీనిని

తీసుకొని తినవలసింది” అని చెప్పి, అదృశ్యమైపోయింది. మరుక్షణంలో ఆ వింత ఎద్దులుకూడా మాయమైపోయినాయి.

ఇంటికిపోయి, ఈ చిత్రాలన్నీ రేబాలుడు తల్లితో పూసగుచ్చినట్టు చెప్పి, ఎలాగైనా ఆ కన్యను పెళ్లి చేసుకుంటానని పట్టుబట్టాడు.

ఇదిచూచి అతని తల్లి—“అబ్బీ, ఆ కన్య ఎవరోకూడా మనకు తెలియదాయె. అయినా, యిలాంటి వింతలు చెయ్యగల ఆ పిల్ల ఎవరో దేవకన్య అయివుంటుంది కాని మానవకన్య కాదు. ఆ పిల్లకు నీకూ పెళ్లి ఎలా కుదురుతుంది? నామాటవిని ఆ ఆలోచన మానుకో” అని నచ్చజెప్పింది.

తల్లి ఎంత బోధించినా, రేబాలునికి ఆమె మాటలు రుచించలేదు. అతను అదే పనిగా ఆమెకోసం నిరీక్షిస్తువున్నాడు.

ఇలా వుండగా—ఒక పున్నమిరోజున కొండ ఒడ్డునించి కొలనులో ఏవో తనవేపు

కొట్టుకువస్తూవున్నట్టు రేబాలునికి కనపడింది. చేరువకు రాగానే అది ఒక రొట్టెముక్క అని రేబాలుడు గ్రహించాడు. దానిని చూడగానే అతనికి ఆ కన్య గుర్తుకి వచ్చి, ఆ రొట్టెముక్కను తినివేశాడు.

రేబాలుడు రొట్టెముక్క తిన్నవెంటనే, కొలనులో శబ్దం పుట్టింది. ఆశబ్దం ఏమిటా అని చూచేవరకు అది మునుపు ఆతను చూచిన వింత ఎద్దులే! ఎద్దుల వెనుక ఒక బంగారపు చిన్నిపడవ కనపడింది. పడవ ఒడ్డుకి రాగానే, అందులోనించి తను ప్రేమించిన సరోవరకన్య దిగివచ్చింది.

అప్పుడు రేబాలుడు తన మనసులో కోరిక ఆమెతో చెప్పేవరకు, ఆమె "రేబాలుడా! నిన్ను పెళ్లి చేసుకోవడం నాకు సమ్మతమే. ఐతే, నీవు మానవుడవు, నేను దేవకన్యను. కాని, ఒక షరతుకు ఒప్పుకొన్నట్లయితే నీకోరిక నెరవేరుస్తాను" అన్నది.

రేబాలుడు "సుందరీ! నీవు ఎటువంటి కఠినమైన షరతు పెట్టినాసరే నాకు అంగీకారమే. అవేమిటో చెప్పు" అన్నాడు.

"పెళ్లి అయిన తరువాతకూడా నీవు నాపైన ఇంతటి మక్కువతోనూ ఉండాలి



సుమా. ఎప్పుడైనా నన్ను ఉదాసీనంతో చూచి కోపగించుకొన్నవకీమందు, మూడు తడవలవరకూ ఊరుకుంటాను. మూడవ సారి నీ కంటికి ఆగపడకుండా పోతాను. ఇదే షరతు" అని సరోవరకన్య అన్నది.

'అలా ఎన్నడూజరగదు' అని రేబాలుడు ఆమె పెట్టిన షరతుకు ఒప్పుకున్నాడు.

తన షరతుకు రేబాలుడు ఒప్పుకోగానే ఆమె మానవరూపం ధరించి గాంధర్వ విధానంతో అతనిని అక్కడే పెళ్లిచేసుకొంది. తర్వాత రేబాలుడు ఆమెతోసహా యింటికి తిరిగివచ్చాడు. రేబాలుని తల్లి కూడా చాల సంతోషించింది.



ఎక్కువగా వున్నది. రేబాలునికి పొలంపని మీద దృష్టిపొయింది. కనుక, 'మరొకప్పుడు రావచ్చు, పోదాం' అన్నాడు.

'అదేం మాట, దర్శనం చేసికొనకుండా పోవడమా?' అన్నది అతని భార్య.

'వస్తేరా, లేకుంటే ఇక్కడనే ఉండిపో' అంటూ అతను కోవగించాడు.

అప్పుడు ఆమె, భర్తకు పెళ్లినాటిమాట జ్ఞాపకంచేసి, 'షరతు తప్పడం ఇది మొదటిసారి' అని అతనిని హెచ్చరించింది.

రేబాలుడు తన పొరపాటు ఒప్పుకొనక తప్పిందికాదు.


కొంతకాలం హాయిగా గడచి పోయింది. ఇంతలో రేబాలుని పొరుగున వుండే ఒక స్నేహితుడు చనిపోవడంచేత, ఆ యింట్లోకి వారు పరామర్శకు పోవలసి వచ్చింది. అక్కడికి వచ్చినవారందరూ విచారంలో మునిగివుండడంచూచి సరోవర కన్య పకపక నవ్వుడం మొదలెట్టింది. తనలో దేవత్వం ఉండటంచేత ఆ చని పోయినవాని నిజస్థితి ఆమె ఒక్కతెకు మాత్రమే గోచరించింది. ఆ చనిపోయిన వాడు ఇప్పటివరకు ఎన్నో బాధలు పడి, మరణించిన తరువాత స్వర్గానికిపోయి

సరోవరకన్యకు కోకొల్లలుగా పశుధన మున్నది. ఆమెకు ఆ కొండమీద ఎన్నో గోభూములున్నాయి. పెళ్లి కావడంతోనే తన పశువులన్నిటినీ ఆమె భూలోకానికి తోలుకువచ్చింది. వీటిని రేబాలుడు కొండ పైకి తీసుకుపోయి మేపుతూ ఉండేవాడు.

కొద్దికాలానికే వారికి లక్షణమైన కొడుకులూ, అందమైన కుమార్తెలూ పుట్టారు. అంతా హాయిగా వుంటున్నారు.

* * *

ఇలావుండగా ఒకనాడు, వారు దేవ దర్శనంకొనమని గుడిలోకి వెళ్ళారు. ఆ రోజు వర్షదినం కావడంచేత జనసమూర్థం



చందమామ




మఖంగా వున్నాడు. 'సుఖంగా ఉన్న ప్రాణిని చూచి ఈ అమాయకులందరూ ఎందుకు ఇలా దుఃఖిస్తారా' అని ఆమెకు నవ్వువచ్చింది. ఇదిచూచి రేబాలుడు, తన భార్యపెట్టిన షరతు మరచి, "పిల్లవాడు చచ్చి వాళ్లు వీడుస్తుంటే నీకు నవ్వుగా వుందా?" అని ఆమెపై కోపగించాడు.

అప్పుడు సరోవరకన్య అతనితో 'రెండవ సారి షరతు తప్పి పోయావు. జ్ఞాపక ముంచుకో' అని హెచ్చరించింది.

అతను జరిగినదానికి విచారించి, ఇక ముందు జాగ్రత్తగా నడచుకొంటానని తన నిశ్చయాన్ని తెలిపాడు. ఈమాట అన్నాడే కాని, అతను సంసార సౌఖ్యంలోపడి, ఈ గొడవే మరచిపోయాడు.

* * *

కొన్నాళ్లు పోయినతరువాత ఒకరోజున వారు ఒక పెళ్ళికి వెళ్ళవలసివచ్చింది. పెళ్ళికివచ్చిన అందరూ ఎంతో సంతోషంగా ఉన్నారు. దేవతాహంస కలది గనుక, సరోవరకన్యకుమాత్రం ఈ పెళ్ళి ఆవుతున్న వధువు, వరుడూ త్వరలోనే కష్టాలలో మునిగిపోతారనే రహస్యం తెలుసు. అందుచేత ఆమె, వారిదుస్థితిని తలచుకొని,



ఎడతెగని విచారంతో వీడుస్తూ కూర్చుంది. రేబాలుడువచ్చి ఊరడించబోయాడు. కాని ఆమె దుఃఖం తగ్గలేదు. చివరకు అతనికి విసుగెత్తి "ఛీ! సుఖమా అని వాళ్లు పెళ్ళిచేసు కొంటూ వుంటే, అర్థంలేని ఈ యేడు పేమిటి?" అని కోపగించుకొన్నాడు.

అప్పుడొక భర్తతో "ఇది మూడోసారి నువ్వు నాపైన కోపగించుకోవటం. నేను పెట్టిన షరతు తప్పావు కనుక నేను వదిలి పోతున్నాను" అనివెప్పి తక్షణమే ఆమె తన పూర్వపు రూపాన్నిపొంది ఒక్కసారిగా మాయమైంది. ఆమెను ఎలాగైనా పట్టవలె ననే ఆశతో రేబాలుడు కొలను పద్దకు



అత్రంతో పరుగెత్తాడు. ఆమె కనపడలేదు. సూర్యుడు అస్తమించేవరకు అతనలా కనిపెట్టుకొనివున్నా ఆమెజాడ తెలియనేలేదు.

* * *

నెలలు గడచినై, సంవత్సరాలు గడచినై. ఎంతకాలమో రేబాలుడూ, అతని కొడుకులూ కూతుళ్లూ ఆ కొలనువద్ద విచారమతో రాత్రింబగళ్లు నిరీక్షిస్తూ కూర్చున్నారు.

ఆ పిల్లలకు ఒకరాత్రి సరోవరకన్య తన నిజరూపంతో కనుపించింది.

ప్రేమతో ఆమె తన బిడ్డలను చేరదీసుకొని, దీవించింది. కుమార్తెలతో "అమ్మలూ! మీరు మన పశువులను కొండమీదికి తోలుకుపోయి మేపుతూ, నాయనగారికి సాయపడండి" అని హితవు చెప్పింది. కుమారు లిద్దరనూ పిలిచి "నాయనా! నా కడుపున పుట్టిన మీరు ప్రయోజకులై శాశ్వతమైన కీర్తినిగడించాలి.

మీరు మానవుల వ్యాధులను కుదర్చటానికి నడుము కట్టండి. మీరు కొలనువద్దనున్న కొండ ఎక్కి, నన్ను తలచుకొన్నట్టయితే, నేను అదృశ్యరూపంతో మీవద్దకు వచ్చి, మహిమగల మూలికలన్నీ అనవాలు చూపిస్తాను. నాదీవనవల్ల మీకు వైద్యశాస్త్రం సహజసిద్ధంగా అభిప్రాయమిస్తుంది. ఆ శాస్త్ర ప్రకారం మీరు కనిపెట్టిన మూలికలను ప్రయోగించితే ఎంత ప్రమాదమైన జబ్బు అయినా యిట్టే నయమవుతుంది. వంచ భూతములు ఉన్నంతకాలమూ మీపేరు శాశ్వతంగా నిలిచి పోతుంది" అని చెప్పి అంతర్ధానమై పోయింది.

వారు ఈ వింతలన్నీ తండ్రికి వినిపించే వరకు, అతనుకూడ చాల సంతోషించాడు.

మరునాటినించి పిల్లవాళ్ళు ఇద్దరూ కొండపైకిపోయి, తల్లి చలువవలన అమోఘమైన మూలికలు సేకరించుకవచ్చి, మానవ సేవ చేయడం ప్రారంభించారు.





పంచపాండవులలో మొదటివాడైన ధర్మరాజు 'అశ్వమేధయాగం' అనే గొప్ప యజ్ఞం ఒకటి చేశాడు. ఆ యజ్ఞం జరిగినప్పుడు అయన గొప్ప సంతర్పణలు చేయించాడు. ఎక్కడెక్కడ ఉన్న బ్రాహ్మణులు, ఋషులు, మునులు, సాధులు, సన్యాసులు, భిక్షువులు వచ్చి పంచభక్త్య పరమాన్నాలతో భోంచేసి వెళ్లేవారు. ధర్మరాజు వాళ్లందరికీ బంగారపు పాత్రలలో భోజనం పెట్టించి, వాళ్లు వెళ్లేటప్పుడు ఆ పాత్రలనుకూడా బహుమానంకింద పట్టుకు పోమ్మనేశాడు. అయన అన్నదానానికి దాతృత్వానికి, పచ్చినవాళ్ళంతా అనేక విధాల మెచ్చుకున్నారు. ఆ సోత్రాలు చెవినిపడ్డ ధర్మరాజు సంతోషంతో ఉబ్బి పోయాడు. అతర్వాత అతిథులలో ఒక్కొక్కడికి రెండేసి మూడేసి బంగారపు గిన్నెలు ఇచ్చేయటం మొదలెట్టాడు.

దగ్గర ఉండి యజ్ఞం అంతా నడిపిస్తున్న శ్రీకృష్ణుడికి, "ఏమిటి చెప్పా. ధర్మరాజు యిలా వెళ్లు తెలియకుండా భర్తు పెడుతున్నాడు?" అని వినింది. "ఏమిటి బావా, చాలాజోరుగా దానాలిచ్చేస్తున్నావ్?" అని అడిగేశాడు కూడాను.

అప్పుడు ధర్మరాజు దర్బాగా, "జోరుగాక మనకేమిటోయ్? పచ్చినవాళ్లు మనల్నిగురించి ఎలా చెప్పకుంటున్నారో వినవట్టలేదా? 'ధర్మరాజువంటి అన్నదాత ఇదివరలో లేడు; ఇక ముందు పుట్టబోడు!' అనుకుంటున్నారు." అన్నాడు.

శ్రీకృష్ణుడు ఏదో చెప్పబోయాడు గాని ధర్మరాజు వినిపించుకోలేదు. ఎందుకు వినిపించుకుంటాడు? 'మహాన్నదాత నైపాయాను!' అనే అహంభావం అతన్ని కమ్ముకుపోయింది.

పాలంకి వెంకటరామచంద్రమూర్తి, మదరాసు



శ్రీకృష్ణుడు తన భక్తులన్నా, బంధువులన్నా, మిత్రులన్నా ఎక్కువ ప్రేమ చూపుతాడు. కాని వాళ్ళలో ఏమాత్రం గర్వం బయల్పెరినా ఆయన సహించడు. ఆ గర్వాన్ని భంగపరుస్తేగాని ఆయనకు నిద్రపట్టదు. మహన్నదాత ననుకుంటున్న ధర్మరాజుకి గర్వభంగం చెయ్యాలని ఆలోచించి, అతణ్ణి భోజనశాల కవతల అతిథులు చేతులు కడుక్కునే చోటికి తీసుకెళ్లేడు. కొట్లకొలది అతిథులు భోంచేసి అక్కడ చేతులు కడుక్కుంటూండడం వల్ల, ఆ నీరంతా ఓ నదిలా ప్రవహించటం మొదలెట్టింది.

ధర్మరాజు శ్రీకృష్ణుడితో "బావా చూశావా, ఈ నదిని?" అన్నాడు.

అందుకు కృష్ణుడు, "నదికేంగాని ఆ బురదలో అటూ ఇటూ దొర్లుతూ ఓ ముంగిస ఉంది చూశావా?" అన్నాడు.

"ఆ చూశాను. బురదలోంచి ఇవతల కొచ్చి నిలబడి, తన ఎడంవైపు చూసుకుంటోంది. అదిగో మళ్ళీ బురదలోకెళ్లి దొర్లుతోంది చూడు." అన్నాడు ధర్మరాజు.

ఆ ముంగి మళ్ళీ బయటకొచ్చేసింది. ఇదిచూచి ధర్మరాజు, "ఇందాకట్లాగే తన ఎడంవైపు చూసుకుంటోంది. ఎందుకు చెప్పా, బురదలో దొర్లి వచ్చి అలా చూసుకుంటోంది?" అని కృష్ణుణ్ణి అడిగాడు.

కృష్ణుడు జవాబు చెప్పేలోగా ఆ ముంగి ధర్మరాజు ఎదటికివచ్చి మనిషికి మల్లే మాట్లాడడం మొదలెట్టింది.

"మహారాజా, విను. కొన్ని సంవత్సరాలకు పూర్వం ఇక్కడకు కొన్ని యోజనాల దూరంలో నక్కుప్రస్థుడనే పేద బ్రాహ్మ డొకడుండేవాడు. ఆయన పూరి గుడిసె పక్కన ఓ అతిథి చెయ్యి కడుక్కున్నచోట బురదలో దొర్లుతే నా కుడిపక్క బంగారమైంది. నా ఎడంపక్క



గూడా బంగారం చేసుకోవాలన్న ఆశతో దొర్లపోతే అక్కడ చాలినంత బురదలేక, అపక్క మామూలుగానే ఊండిపోయింది” అన్నది ముంగి.

ధర్మరాజు ఆశ్చర్యపోయాడు. “బురదలో దొర్లుతే వెళ్లు బంగారమౌతుందా ఎక్కడన్నా?” అన్నాడు.

“మీకు సందేహంగా ఉంటే చూడండి మహారాజా” అంటూ ముంగిన ఆ నీళ్ళల్లోకి పరుగెత్తి వెళ్లి తన వంటి బురద కడిగేసు కొచ్చి, ధర్మరాజుకి తన కుడివైపు చూపించింది.

“నిజమే. ఈవైపు అంతా బంగారమే! ఇదెలా సాధ్యమైంది?” అని ఆశ్చర్యంగా అడిగాడు ధర్మరాజు.


“సక్తుప్రస్థుడు మహన్నదాత. అందు వల్లనే ఆయన గుడిసెపద్ద అతిథి చేతులు కడుక్కున్న నీటికి ఆ మహిమ కలిగింది.” అన్నది ముంగి.

“నాకంటే ఎక్కువ అన్నదాతా, ఆ పేద బ్రాహ్మడు? ఇక్కడ చేతులు కడుక్కున్ననీరు ఏటై పారుతోంది. సక్తు ప్రస్థుడి పర్వశాల పక్క బురద నీ కుడి పక్కకు మాత్రమే సరిపోయి, ఎడమ



పక్కకు లేకపోయిందన్నావు!” అన్నాడు ధర్మరాజు.

“నిజమే; కాని ఆ కాస్త బురద అంటితేనే నాకు ఒకపక్కబంగారమైంది, నీవు చాలా గొప్పగా అన్నదానం చేస్తున్నావని విని ఇక్కడకువచ్చి ప్రాద్దుటినుంచి ఈబురదలో దొర్లుతూ శ్రమపడుతున్నాను. కాని ఒక్క పెసరగింజంత మేర ఐనా నా ఎడం పక్కని బంగారమవలేదు. సక్తు ప్రస్థుడు పూటకు తీకానాలేని పేదవాడే గాని ఆయన అన్నదానం ముందు నీ సంతర్పణ ఏ లెక్కకి రాదని తేలిపోయింది.” అన్నది ముంగి.





ఆ ముంగి ఇలా ధర్మరాజుతో చెప్పేసి తన దారిని వెళ్ళిపోయింది. ధర్మరాజు సిగ్గుతో కుమిలిపోయాడు. శ్రీకృష్ణుడు తా నేమీ యెరగనట్లు దిక్కులుమాడడం మొదలెట్టేడు. ధర్మరాజాయనతో, “బావా, ఈ సక్తుప్రస్తుడు ఎవరు?” అని అడిగేడు.

అప్పుడు కృష్ణుడు సక్తుప్రస్తునిగురించి ఋలా చెప్పసాగాడు.

“ఆ ముంగి చెప్పిందిగా అతడేక పేద బ్రాహ్మణుని? పేదవాళ్ళల్లోకల్లా పేదవాడతను. ఐతేం? అతనూ, అతని కుటుంబం కూడా ‘దేహి’ అని ఒకళ్ళని యాచించుకుంటానే జీవితం గడిపేరు. అతనూ,

అతని భార్య, కొడుకూ, కోడలూ ఈ నలుగురూకూడా పొలాలలో రాలి పడ్డ ధాన్యం యేరి తెచ్చుకుని దంచి బియ్యం చేసి, ఆ బియ్యంతో పాట్లపోసుకునేవారు. ఆ అన్నమే కొంత అతిధులకు పెట్టి మిగిలి నది తాము తినేవారు.

“ఇలా రోజులు గడిచిపోతూంటే ఉన్న ట్టుండి కరువొచ్చింది. పేదవాళ్ళ సంఖ్య ఎక్కువై, పొలాలలో రాలిన గింజలు యేరుకుపోయేవాళ్ళు యెక్కువయ్యారు. అంచేత సక్తుప్రస్తుని కుటుంబానికి చాలా ఇబ్బంది వచ్చింది. వాళ్ళు నలుగురూ వెళ్ళి వరసగా నాలుగురోజులు వీరితెస్తే తప్ప ఒకపూటకు సరిపడే గింజలు దొరికేవి గావు. అంచేత నాలుగేసి రోజులకోమాటు భోజనం చేసి, తక్కిన రోజులలో వస్తులుండేవారు.

“ఇలా ఓమాటు నాలుగురోజులూ ఉపవాసాలుండి కూడ బెట్టుకున్న బియ్యాన్ని వండి, ఆ అన్నం నాలుగు వాటాలు చేసుకుని విస్తళ్ళలో వడ్డించుకుని తిందామనుకుంటూంటే ఎక్కడనుంచి వచ్చాడో ఓ అతిథి వచ్చాడు. మరెవరైనా బైతే ఆసందర్భంలో, ‘అయ్యా, నాలుగు

రోజులనుంచి మాకు తిండిలేదు. ఇప్పుడు వండుకున్నది మాకు పూర్తిగా కడుపు నిండదు. కనుక మరోచోట చూసుకోండి' అని నిర్మోగమాటంగా చెప్పేద్దరు. కాని సక్తుప్రస్థుడలాచెయ్యలేదు. విస్తరిముందు కూచున్నవాడు దభీమని లేచి, అవచ్చిన వృద్ధుని పాదాలుకడిగి అనిళ్ళు నెత్తిమీద చల్లుకుని, ఆయనను తన విస్తరిముందు కూచోబెట్టి 'ఆరగించండి బాబూ' అని అన్నాడు.



“అతిథి, ‘ఈ కాస్తా నేను తినేస్తే నీమాట యేమిటి?’ అనకుండా ఒక్క మెతుకైనా మిగలకుండా విస్తళ్లో అన్నం అంతా తినేశాడు. పోనీ అంతా తినేసి లేచాడా? అదీ లేదు. పైగా ‘నాకేం కడుపు నిండలేదు’ అన్నాడు.

“అతిథి అద్దాకలితో లేవకూడదు అని సక్తుప్రస్థుడు బాధపడ్డాడు. ‘ఎందుకూ, నావాటా పడ్డిస్తాను’ అని ఆయన భార్య తన అన్నాన్ని తెచ్చింది. ఆయన, ‘అయ్యో, నీకు నేను తెచ్చి పెట్టవలసినది బదులు నీవాటా నేను పుచ్చేనుకోవడమా? ఏ భర్తా తనభార్యకిలాంటి అన్యాయం చెయ్యడు’ అని వాపోయాడు. అందుకామె, ‘అబ్బే,

ఇందులో అన్యాయ మేముంది? అన్నాదురుడైవచ్చిన అతిథికి ఆకలితీర్చడంలో నాకూ బాధ్యతఉంది.’ అంటూ తన అన్నాన్ని అవృద్ధబ్రాహ్మణునికి వడ్డించేసింది.

“అతిథి ఆ అన్నాన్నికూడా తిని వెయ్యటానికి, వడ్డించినంతసేపైనా పట్టలేదు. తినేసి ‘ఇంకా కావాలి’ అన్నాడు.

“‘మహాత్మా, ఇదిగో సిద్ధంగావుంది. ఆరగించండి’ అంటూ సక్తుప్రస్థుని కూమారుడు తనవాటా అన్నాన్ని తెచ్చివడ్డించాడు.

“అతిథి అదికూడాతినేసి, ‘నా ఆకలి తీరలేదు. ఇంకలేదా?’ అన్నాడు.


“అమాటవిని సక్తుప్రస్తుని కోడలు మహదానందంతో, ‘మహాత్మా, నా అత్త మామలూ, నా భర్తా ధన్యులైనట్లే నేను కూడా ధన్యురాలి నవటానికి అవకాశం వచ్చింది. ఇదిగో, ఈ అన్నం కూడా భుజించండి” అంటూ తన అన్నాన్నికూడా తెచ్చి, వడ్డించింది. అతిథి ఆ అన్నంకూడా తినేసి, ‘నాకడుపు నిండింది.’ అంటూ లేచి, అవతలకి వెళ్ళి చెయ్యి కడుక్కున్నాడు. అతని చేతనుంచి నీళ్ళతోబాటు పడ్డ మెతుకులకోసం అశవడి వచ్చి ఈ ముంగి తన కుడివక్క బంగారం చేసుకుంది.

“అంతవరకూ మునిలిబ్రాహ్మడికి మల్లే ఉన్న ఆ అతిథి ఓ దివ్యపురుషునికి మల్లే మారిపోయాడు. ఆయన తేజస్సుచూసి సక్తుప్రస్తుడూ వాళ్ళూ ఆ శ్చర్యపోయి, ‘మహాత్మా, మమ్మల్ని అనుగ్రహించటానికి ఈ అతిథిరూపంలో వేంచేసిన శ్రీ

మహావిష్ణువే మీరు!’ అని సోత్రం నేకారు అందు కాయన ‘నేను మిమ్మల్ని పరీక్షిద్దామని వచ్చిన యమధర్మరాజును. మీ ఆతిథ్యానికి మెచ్చుకున్నాను. నాలుగు రోజులనుంచి తిండిలేక, తిందామని వడ్డించుకున్న సిద్ధాన్నాన్ని మనస్ఫూర్తిగా అతిథికి ఇచ్చేశారు. మీ చిత్తశుద్ధి గొప్పది. ఈ పుణ్యానికి ఫలంగా మీకు బొందితో కైలాసానికి వెళ్ళేటట్లు వరం ఇచ్చాను’ అని చెప్పి, అంతర్ధానమయ్యాడు. మరి కాసేపటికి కైలాసంనుంచి విమానంవచ్చి, అ నలుగుర్నీ కైలాసం తీసుకుపోయింది.”

ఈ కథ విన్న ధర్మరాజు, పంచభక్త్య పరమాన్నాలతో భోజనంపెట్టి, బంగారు పాత్రలు దక్షిణగా ఇచ్చినా తన అన్నదానం సక్తుప్రస్తుని అన్నదానంముందు ఎందుకూ పనికిమాలిన దైనదని తెలుసుకుని చిన్న బోయి మౌనంగా యజ్ఞశాలకు తిరిగి వచ్చాడు.





అనగనగా ఒక రాజు. ఆయన ప్రజలను కన్నబిడ్డలవలె పాలిస్తూఉండేవాడు. అందుచేత, రాజుపైన అందరకూ భక్తి, గౌరవమూ ఎంతగానో ఉండేవి. ఆ రాజు పరిపాలన చేసే పద్ధతి చాలా చక్కగా ఉండటంచేత, ప్రజలెంతో సుఖంగా వుండేవారు.

దేశాలు తిరిగివచ్చే సాధువులనూ, యాత్రలు సేవించుకువచ్చే పుణ్యాత్ములనూ ఆదరించటమంటే ఆ రాజుకు అమితమైన ఆసక్తి. అటువంటివా రెవరైనా వచ్చినట్లయితే అదేపనిగా వారితో సంభాషిస్తూ, చర్చలు జరుపుతూ, లోకచరిత్ర తెలుసుకునేవాడు. దేశంలో మంచిమంచి విషయాలు ఈవిధంగా తెలుసుకొని, వాటి నన్నిటినీ తన రాజ్యంలో అమలుచేసేవాడు. అందుచేత, ఆయన పరిపాలన ప్రజలకు సౌఖ్యంగావుండి, ఆ రాజ్యం రామరాజ్యం అనిపించుకొంటున్నది.

అయితే, ఆ రాజ్యానికి చీడపురుగులాగ, రాజువద్ద కుటిలుడైన ఒక మంత్రి ఉండేవాడు. అతనికి డబ్బుఖర్చు అంటే కిట్టదు. అందులోనూ సాధువులంటే ఆసలే మంట. సాధువులనగా దేశదిమ్మరులైన సోమరి పోతులనీ, వాళ్ళను అదరించటం మహా పాపమనీ అతని వుద్దేశం.

ఇలా వుండగా ఒక రోజున ఒకస్వామి ఈరాజ్యానికి వచ్చాడు. రాజు ఈస్వామిని ఆహ్వానించి తీసుకువచ్చి, ఆయనవల్ల లోక జ్ఞానాన్ని ఇచ్చే విషయాలు ఎన్నో విన్నాడు. పది రోజులు, పదిహేను రోజులైనా, ఆ స్వామి చెప్పే క్రొత్త విషయాలకు అంతూ పొంతూ లేకుండావుంది. అప్పుడు రాజు “స్వామీ! మీరు కొంతకాలం మా ఆస్థానంలోఉండి మాకు జ్ఞానబోధచేసి, తరణో పాయం చూప” మని కోరాడు. అందుకు స్వామికూడా ఒప్పుకొన్నాడు.



ఈ స్వామి వచ్చినప్పటినుంచి రాజుకు పరమార్థచింత ఎక్కువైపోతున్నది. ఇది చూచి, మంత్రికి స్వామిపైన చెప్పలేని ద్వేషం కలిగింది. తన బుద్ధిబలంవల్ల ఏదైనా ఉపాయంచేసి, స్వామికి ఆస్థానంలోనించి ఉద్వాసన చెప్పించాలని నిశ్చయించుకొన్నాడు. ఈ సంకల్పంతో, రాజు ఒంటి పాటుగా ఉన్నప్పడల్లా అడనుచూచి, స్వామినిగురించి విరుగుడు మాటలు చెప్పసారంభించాడు.

“సాధువుల సంగతి నీకు తెలియదు. వారు భూలోకంలో సంచారం చేసే దైవ స్వరూపులు. వారి జ్ఞానబోధవల్లనే మానవ

జాతికి ముక్తిమార్గం తెలుస్తుంది,” అని రాజు మంత్రిని మందలించేవాడు. కాని, మంత్రి పట్టు విడువక, స్వామినిగురించి ప్రతికూలంగా రాజుకు నూరిపోస్తూనే వున్నాడు. మంత్రి ఎంతచెప్పినా, అంత కంతకు రాజుకు స్వామిపైన గౌరవం హెచ్చుతున్నదేగాని, కొంచెమైనా తగ్గలేదు.

చివరకు ఒకనాడు, స్వామి ఒంటరిగా ఉండటం కనిపెట్టి మంత్రి అతి వినయం నటించి, ఆయనను తన ఇంటికి భిక్షకు రమ్మని పిలిచాడు. స్వామి అంగీకరించి, మంత్రి ఇంటికి వెళ్ళాడు. భోజన సమయమైంది. వడ్డన అంతా జరిగినతరువాత మంత్రి “స్వామీ! పదార్థాలలో వెల్లుల్లి వేసుకోవటం మాడేశాచారం. గుర్తువులకూ, పెద్దలకూ విందు చేసేటప్పుడు తప్పక ఉపయోగించాలి. తమ కేమీ అభ్యంతరం ఉండదనుకొంటాను,” అనేవరకు, “అభ్యంతరం లే”దన్నాడు స్వామి.

మంత్రిమాత్రం ఏదో సాకుచెప్పి, స్వామి వారి బంతిని భోజనానికి కూర్చోవటం తప్పించుకున్నాడు. స్వామి భోజనానికి కూర్చోగానే మంత్రి కోటకు వెళ్లి, “రాజా! సాధువులంటే వంచకులని నేనెంత చెప్పినా

మీరు నమ్మకపోతిరి. ఇప్పుడు మహానుభావుడని భ్రమపడుతున్న స్వామి పరమదేంగ, వానికి నీతి నియమంలేదు, జిహ్వ కట్టిపెట్టుకోలేదు. నానా గడ్డి తింటాడు. కూడని ఆ నీచుణ్ణి మీరు పక్కన కూర్చోబెట్టుకుంటున్నారంటే లోకం నవ్వి పోతున్నది. ఎందుకులేండి. నామాట నిజమో కాదో తమకే తెలుస్తుంది” అని చెప్పేసి ఇంటికి వెళ్ళాడు.

ఇంతలో స్వామి భోజనమైంది. ఆయనతో మంత్రి “స్వామీ! ఒక్కసంగతి చెప్పు మరిచాను. ఇవాళ రాజుగారి జన్మదినం. ఆయనకు ఉల్లివాసన కిట్టదు. వారితో ప్రసంగించేటప్పుడు వాసన కొట్టకుండా చూచుకోండి” అని సలహాచెప్పాడు.

ఈ మాట వినగానే స్వామి నోరు బాగా కడుక్కొని మామూలుగా కోటకు వెళ్ళాడు. కాని, వెల్లుల్లివాసన ఇంకా ఉన్నదేమో అనే అనుమానం తీరక, స్వామి రాజుకు దూరంగా కూర్చున్నాడు. రాజు పలకరించగా, ఉల్లివాసన కొడుతున్నదేమోనని జంకుతో అటువైపు తిరిగిచూడసాగాడు.

రాజుకోరినప్పటికీ స్వామి ఉన్నతాసనం మీద కూర్చోక, దూరదూరంగా తప్పకొనే



సరికి, రాజుకు మంత్రిమాటలపై నమ్మకం కలిగి, స్వామి పరమదుర్మార్గుడేనని తలచాడు. ఇటువంటి దుర్మార్గుడికి మరణమే తగిన శిక్ష అని నిశ్చయించాడు.

ఈ రాజు ఎవరైనా దుర్మార్గులను చంపించవలెనై ఒక చిత్రమైన ఏర్పాటున్నది. అదే రహస్యమందిరం. రాజు స్వయంగా చీటీ వ్రాసి, ఎవరిని ఆ మందిరానికి పంపితే వారికి అక్కడ మరణశిక్ష విధింప బడుతుంది. చీటీలో చూచేవారికి ‘బహుమతి ఇంత ఈయవలసింది’ అనే మాటలు కనబడి, అశ కలుగుతుంది. తీరా మందిరంలోకి పోయేవరకు జరగవలసిన

పని జరుగుతుంది. ఈ రహస్యం మంత్రికి కూడా తెలియదు.

రాజు స్వామిని పిలిచి “మహాత్మా! తమరువచ్చి చిరకాలమైంది. మిమ్మల్ని ఇక్కడనే మేము నిలిపివేసినట్లయితే, మీవల్ల ఉపదేశం పొందవలసిన శిష్యుకోటికి అన్యాయం చేసినట్టవుతుంది. కనుక భక్తి పూర్వకంగా సమర్పించుకొంటున్న ఈ వేయివరహాలూ స్వీకరించండి” అంటూ, పత్రం చేతికిచ్చి ‘రహస్యమందీరానికి వెళ్ళి సామ్ము తీసుకోండి!’ అన్నాడు.

ఈ సంగతులన్నీ గమనిస్తూవున్న మంత్రి, ఆ బహుమానము తానే కాజేదా మన్న దురుద్దేశంతో, స్వామిని దర్శించి, “మహానుభావా! తమరేమిటి, మందీరానికి వెళ్ళడమేమిటి? మీరు శ్రమపడటం భావ్యం కాదు. తమరు మా ఇంటిలో నిశ్చింతగా కూర్చోండి, నేను ఇప్పుడేపోయి బహు మానపు సామ్ము పట్టుకవచ్చి సమర్పించు

కుంటాను” అంటూ స్వామిని తన ఇంటిలో కూర్చుండబెట్టి, మంత్రి ఆ చీటి తీసుకొని మందీరానికి చేరుకొన్నాడు.

రహస్య మందిరంలోని ఉద్యోగులు ఈ చీటి చూచుకొంటూనే, మంత్రిని మటు మాయం చేసివేశారు. సాయంత్రమైనా మంత్రి రాకపోయేవరకు, స్వామి అనుమానపడి రహస్య మందిరానికి వెళ్ళాడు. “మాకు తెలియదు, రాజుగారినే కనుక్కోండి” అన్నారు అక్కడి ఉద్యోగస్థులు.

స్వామి మళ్ళీ ప్రత్యక్షమయేవరకు, రాజు ఆశ్చర్యపోయాడు. తరువాత స్వామి, జరిగినకథ చెప్పగా, మంత్రి అడిగిన కవట నాటకమంతా రాజుకి బోధపడి నిజానిజాలు తెలిసిపోయినై. అతను తగినట్టుగా పాపఫలం అనుభవించటంతో రాజుకు స్వామి బోధలయందు విశ్వాసం ఎక్కువై, నాటినించి ఆయనను గురుదేవునిగా తన ఆస్థానమందే శాశ్వతంగా నిలుపుకొన్నాడు.





ఓబయ్య వాలు

దామలచెఱువు అనే గ్రామంలో ధర్మారెడ్డి అనేరైతు ఉండేవాడు. అతని భార్య ఒకే ఒక్క కొడుకుని కని పాపం, చనిపోయింది. ఆ తల్లిచావుపిల్లవానికి 'ఓబిరెడ్డి' అని పేరు పెట్టి ధర్మారెడ్డి ఎంతో గారంగా పెంచాడు.

ఓబిరెడ్డి ఆట్టే చుఱుకైనవాడుకాదు. మందబుద్ధికితోడు అమాయకుడుకూడాను. తండ్రిచేసిన గారంకూడా తోడై ఆ కుర్రవాడు ఎందుకూ పనికిరానివాడయ్యాడు.

ధర్మారెడ్డికి తాను ఉన్నంతకాలం తన కొడుక్కి యేమీ ఫరవాలేదుగాని తను పోయాక వాణ్ణి యెవరు చూస్తారా, అన్న చింత పట్టుకుంది. అతగాడిని అన్నప్పశాస్త్రి అనే స్నేహితునివద్ద చదువుకి పెట్టాడు.

అన్నప్ప ఓబిరెడ్డికి సుమతీశతకం ప్రారంభించి రోజు కొక పద్యం చెప్పేవాడు. కాస్త లెక్కా, డెక్కాకూడా నేర్పటానికి ప్రయత్నించాడు.

ఓబిరెడ్డికి ఇరవయ్యేళ్ళొచ్చాక ధర్మారెడ్డి చనిపోయాడు. అప్పటికింకా ఓబిరెడ్డికి సుమతీశతకం పూర్తికాలేదు. తండ్రి పోవటంతోనే చెడ్డస్నేహాలు ఎక్కువై, వాడు చదువు మానేశాడు. 'ఎవడిఖర్మం వాడిది మనకెందుకు' అని అన్నప్ప ఊరుకున్నాడు.

ధర్మారెడ్డికి ఇరవై యకరాల భూమి ఉంది. అతడు పోవటంతోనే ఆ భూమికి ఓబిరెడ్డి అధికారి అయ్యాడు. 'స్నేహితులం, చుట్టాలం' అంటూ అతని చుట్టూ చేరిన వాళ్ళంతా 'ఆ భూములన్నీ మేం చూసి పెడతాం' అనిచెప్పి, వాటిపైన వచ్చిన డబ్బంతా కాజేస్తోండేవారు.

ఇదంతా చూస్తున్న అన్నప్పశాస్త్రికి చాలబాధగానేఉండేది. ఒకరోజున ఆయన ఓబయ్యని రహస్యంగా పిలిపించి, "ఓబయ్యా, ఈ చుట్టాలూ, స్నేహితులూ



నీడబ్బుకోసం చేరేరు. అదంతా దోచుకుని
తర్వాత పికరులేకుండా పోతారు.

‘ఎప్పుడు సంపద గలిసిన
నప్పుడె బండుగులువత్తు రదియెట్లనిననె,
తెప్పలుగ చెఱువు నిండిన
కప్పలు పదివేలుచేరు గదరా సుమతీ’
అన్న పద్యం జ్ఞాపకం తెచ్చుకో” అని
కూకలేసి పంపేశాడు

ఓబయ్య ఇంటికొచ్చి, అక్కడున్న తన
చుట్టాలనూ, స్నేహితుల్నీ చూసి, ‘ఘం
డయ్యా, ఘండి. రేపట్నుంచి నా గడప
తొక్కవద్దు’ అంటూ, ‘ఎప్పుడు సంపద
గలిగిన’ అన్న పద్యం చదవసాగాడు.

‘అబ్బో! ఓబయ్య అమాయకు డను
కున్నాం. గడుసువాడే!’ అనుకుంటూ
వాళ్ళు ఒక్కొక్కళ్ళే తిరిగి వెళ్లిపోయారు.

ఒకనాడు శేషారెడ్డి అన్నతడు, చారెడు
వేరుశనగకాయలు తెచ్చి ఓబయ్యకు
ఇచ్చాడు. చెంగారెడ్డి చిరగడ దుంపలు
పట్టుకొచ్చాడు. తిమ్మారెడ్డి తేగలూ, బసివి
రెడ్డి బటానీలూ పట్టించుకొచ్చి, కాన్కలు
పెట్టేరు. సింగన్నరెడ్డి సినిమాకి, కామారెడ్డి
కాఫీహోటలుకి లాక్కుపోయారు.

వేరుశనక్కాయల కమ్మదనం, గెనుసు
గడ్డల తీపి, సినిమాపోకూ, కాఫీహోటలు
మజాలలో ఓబయ్య సుమతీశతకం లోని
‘కప్పల’ పద్యం మరిచిపోయాడు.

మళ్ళీ ఈ జట్టంతా ఓబయ్యచుట్టూ
చేరడంచూచి అన్నప్పకాస్త ఎంతో విచా
రించసాగాడు.

* * *
రోజులు గడిచిపోయాయి. ఓబయ్యకి
తండ్రి నిలవచేసేవెళ్ళిన డబ్బంతా హారతి
కర్పూరంలా హరించిపోయింది. శేషారెడ్డి,
తిమ్మారెడ్డి, చెంగారెడ్డి, బసివిరెడ్డి,
సింగన్నరెడ్డి వీళ్ళంతా ఓబయ్యకి అప్పలు
పెట్టడం ఆరంభించారు.



అన్నప్పశాస్త్ర ఉండబట్టలేక ఒకరోజున ఓబయ్యని పిలిపించి, 'ఓబయ్యా, అప్పులు చేస్తున్నావట. అప్పు ముప్పు దెస్తుంది. జాగ్రత్త. ఆ పోకిరి మూకని చేరనివ్వకు' అని హెచ్చరించి వంపేశాడు. ఓబయ్య బుద్ధితెచ్చుకుని, ఆ వేడి పోకుండా ఇంటికి తిరిగివచ్చి, ఇదివరకు మల్లెనే మళ్ళీ 'ఛాండి; రేపట్నుంచీ నా గుమ్మం తొక్కండి' అని స్నేహితుల్ని తరిమేశాడు.

'ఏమిటి తిమ్మారెడ్డి, ఓబయ్య మధ్య మధ్య మనల్ని ఇలా పొమ్మంటున్నాడు? వీడి వాలకంచూస్తే, మనల్ని ఇంక చేరనివ్వడులాగుంది' అన్నాడు శేషారెడ్డి.

'ఎలాగైనా వీణ్ణి మాయచేసి వీడి భూమి అంతా మనపేర రాయించేసుకోవాలి తొరగా. అతరువాత వీడు మనల్ని రమ్మని బ్రతిమాలినా, ఆ గడపవైపు తొంగి చూడనక్కర్లేదు' అన్నాడు తిమ్మారెడ్డి.

'అలాగైతే ఒకదస్తావేజు తయారుచేసి తెస్తాను. నావద్ద తాను పుచ్చుకున్న ఋణానికి తీర్చానంగా తనభూమి నాకు చెందేట్లు రాయించుకుంటాను. ఆ భూమిని మనం అందరమూ సమంగా పంచుకుందాం' అన్నాడు సింగన్నరెడ్డి.

'నువ్వు వాడికిచ్చినది, పాతికా, యాభై ఇలాంటి చిన్న మొత్తాలేగా. ఈ చిన్న మొత్తాలకోసం భూమంతా రాయించుకుంటే ఆ దస్తావేజు చెల్లుతుందా?' అన్నాడు కామారెడ్డి.

'నిక్షేపంలా చెల్లుతుంది. పాతికా, యాభై అని రాస్తానా? పదివేల రూపాయలు అప్పు పుచ్చుకున్నాడని రాస్తాను' అన్నాడు సింగరెడ్డి.

ఇంతలో చెంగారెడ్డి అడ్డుతగిలి, 'అది సరేగాని, దస్తావేజు మీద ఓబయ్య కళ్లు మూసుకు సంతకం పెడతాడంటావా?' అన్నాడు.



‘ఎందుకు పెట్టాడు? దస్తావేజులో
ఏముందో వాడి కర్థంకాకుండా గొఱసు
కట్టులో రాసేస్తాను. పెద్ద అచ్చులో ఉన్న
సుమతీశతకం చదవటంతప్ప, ఓబయ్యకి
దస్తావేజులు చదవటం తెలుసా? తాటి
కాయల్లాంటి అక్షరాలతో సంతకం మాత్రం
పెడతాడుగాని మరొకటి రాయటంకూడా
చేతకాని పెద్దమ్మ. ఇంతకూ, ఓబయ్యతో
ఇది దస్తావేజుని చెబుతామా?’ అన్నాడు
సింగన్నరెడ్డి. వాళ్ళంతా సరేనన్నారు.

సింగన్నరెడ్డి దస్తావేజు తయారుచేసి
తెచ్చాడు. ఓబయ్యని ఎలా మోసం
చెయ్యాలో ఆలోచించుకుని మర్నాడే

వాళ్ళంతా కల్లబొల్లి ప్రేమ కనపరుస్తో
ఓబయ్యయింటికి చేరుకున్నారు.

ఓబయ్య సుమతీశతకంలో తనకొచ్చిన
పద్యాలన్నీ ఒకమాటు నెమరుకు తెచ్చు
కుంటున్నాడు. వాళ్ళంతా వచ్చేవేళకి,

“మాటకు బ్రాణము సత్యము

కోటకు బ్రాణంబు సుభటకోటి ధరిత్రిన్
చేటికి బ్రాణము మానము

చీటికి బ్రాణంబువ్రాలు సిద్ధముసుమతి”

అన్న పద్యం చదువుతున్నాడు.

శేషారెడ్డి, “చూశార్రా, మన ఓబయ్య
పద్యాలెంత బాగా చదవగలడో!” అని
మెచ్చుకున్నట్లు నటించాడు.

“చదవటమే కాదు; మన ఓబయ్య
దస్తూరీ ఎంత బాగుంటుందనుకున్నావ్?
ముత్యాలకోవ! సంతకం అంటే ఓబయ్యదే
సంతకం!” అన్నాడు కామారెడ్డి.

“ఒహూ, అలాగునా? వీదీ చూద్దాం!
ఓబయ్యా, యీ కాగితం మీద ఆ ముత్యాల
కోవ సంతకం చెయ్యి.” అంటూ సింగన్న
రెడ్డి తాను తయారుచేసి తెచ్చిన దస్తావేజు
పైకితీశాడు. చెంగారెడ్డి కలం అందించాడు.
తిమ్మారెడ్డి సంతకం పెట్టేచోటు చూపించి
‘ఇక్కడ’ అనేటప్పటికి, ఓబయ్య అక్కడ

‘చక్రాల ఓబిరెడ్డివాలు’ అని పెద్ద పెద్ద అక్షరాలతో సంతకం పెట్టేశాడు.

సింగన్నరెడ్డి చెప్పినట్లు ఆ దస్తావేజులో ఏముందో ఓబయ్య చూడనలేదు. తన సంతకంకేసి చూసుకుంటూ, ఆ పైనఉన్న కలిపిరాతలోని చిన్న అక్షరాలకన్న తన పెద్ద అక్షరాలే బాగున్నాయని మురిసిపోయాడు.

సింగన్నరెడ్డి, “ఓబయ్యా, భలేబాగా ఉండిరా నీ సంతకం! ఏదీ ఆ కాగితం ఇలా ఇయ్యి” అన్నాడు.

“నీకెందుకు?” అన్నాడు ఓబయ్య.

“ఎందుకా? చూస్తే ముద్దెస్తాంది నీ సంతకం. ఈ కాగితాన్ని నేను అద్దం, చ్చటంకట్టించుకుని, పటానికిమల్లె చక్కగా గోడకి తగిలించుకుంటాను” అన్నాడు సింగన్నరెడ్డి.

సింగన్న యీ మాట అనేటప్పటికి ఓబయ్యకి ఇంకా గర్వం ఎక్కువైపోయింది. ఆ కలిపిరాతను తనసంతకంతో పోల్చుకునే టప్పటికి అతనికో ఆలోచన తోచింది.

దస్తావేజులో తన సంతకం ఉన్న అడుగుభాగాన్ని మటుక్కి పరపరా చింపి, “ఇదిగోరా సింగన్నా, నా సంతకం. అద్దంకట్టించు” అంటూ సింగన్న చెతిలో



పెట్టెడు. తనచేతిలో మిగిలిన దస్తావేజు కాగితాన్ని చింపి వీధిలో విసిరివేశాడు.

సింగన్నకు వాళ్ళు మండిపోయి, “భడవా, దస్తావేజు చింపేస్తావా?” అంటూ ఓబయ్య జబ్బు పట్టుకున్నాడు. తక్కిన వాళ్ళు ఓబయ్యని చుట్టుముట్టారు.

తనని వాళ్ళలా తన్నటాని కెందుకు సిద్ధ మౌతున్నారో తెలియక ఓబయ్య బెదరి పోయి, కేకవేశాడు. సరిగా అదేసమయాని వీధిలో పోతూన్న అప్పన్నశాస్త్రికి, మరి కొందరికి ఆ కేకలు వినిపించి వాళ్ళంతా లోపలికి చొరబడి, ఓబయ్యని విడిపించి సంగతేమిటని అడిగారు.

ఓబయ్య అంతకుముందు నలిపి విసిరేసిన కాగితం ఉండని వెతికితెచ్చి, ముడత విప్పి అన్నప్పకాస్త్రీచేతిలో పెట్టెడు. “నా దస్తూరి బాగుంటుందనిచెప్పి వీళ్ళు యీ కాగితంమీద నా సంతకం పెట్టించారు. ఈ కాగితానికి అద్దంకట్టించుకుంటా నన్నారు. ‘నా సంతకం కదా వీళ్ళకి బాగున్నది? చట్రం కట్టిస్తే అదిమాత్రమే కట్టించుకోవాలి. నా సంతకంతోబాటు ఈ వెట్టిమొట్టి కంకిరి రాతకూడా ఎందుకు?’ అని తోచి, నా వ్రాలున్న భాగంమాత్రం చింపి ఇచ్చి, ఈ పైభాగం నలిపి అవతల పారేశాను” అన్నాడు ఓబయ్య.

అన్నప్పకాస్త్రీ దస్తావేజంతా చదివి, “ఎంతద్రోహం తలపెట్టారు దుర్మార్గులు?” అంటూ చుట్టూచూశాడు.

కాని అక్కడెవరున్నారు? రహస్యం బైట పడగానే అప్పటికప్పుడే ఆ దుర్మార్గులంతా మెల్లగా అక్కడనుంచి జారిపోయారు.

“ద్రోహమేమిటి బాబయ్యా?” అన్నాడు ఓబయ్య.

“ఈ దస్తావేజుమీద నీ వ్రాలుపెట్టించి పట్టుకుపోయి నీభూమి దఖలుపరుచుకుందామనుకున్నారు వీళ్ళు. ‘అద్దం కట్టించుకుంటా’మని నిన్ను ఉబ్బేసి, దస్తావేజు నీవద్దనుంచి పుచ్చుకుందామనుకున్నారు ‘చీటికిప్రాణంబువ్రాలు సిద్ధము సుమతీ’ అన్న పద్యం నువ్వు అప్పుడే మరిచిపోయావా? నీవ్రాలు ఈ దస్తావేజులో ఉన్నప్పుడే వాళ్ళకి ఉపయోగం. వాళ్ళ ప్రయత్నం ఇలా భగ్గుమై పోయిందన్న ఉడుకు మోతు తనంతో నిన్ను తన్నబోయారు” అన్నాడు అన్నప్పకాస్త్రీ.

“ఎంత మోసం తలపెట్టేరు దుర్మార్గులు?” అని ముక్కుమీద వేల్చెట్టు కున్నారు వచ్చినవాళ్ళంతా.

“అమాయకులను భగవంతుడిలాగే కాపాడుతుంటాడు” అన్నాడు అన్నప్పకాస్త్రీ.



చందమామ

పజిల్
(భాషాభివృద్ధికి)

అ ధా ర ము లు

అడ్డము :

1. భారతదేశంలో నది
8. నున్నదనము
4. సీత
9. ప్రేలు ధరించునది
7. కవిత్యము
11. గుర్రము



నిలువు :

2. ఒక తెలుగు కవి
5. కోపము
3. కోకిల
6. శత్రువులు
4. వండుగు.
10. రెండవ తిథి

మో స ము

సంతలోన జరిగినట్టి వింత యేమన
డబ్బుచేతబట్టి వేణు లావి రీవిగ
నడచుచుండ వానిచెంత కరిగె రాముడు
ఊరుకోక వానితోడ నిట్లు చెప్పెను :

'డబ్బు నీవు జాగ్రతగను దాచకుండిన
దారిలోన నీదు డబ్బు ధారపోవును
అందువలన నిపుడె నీదు సంచియందున
గట్టిగాను ముడిని వేసి కట్టి యిచ్చెద.'
అనుచు వాని సంచి తీసి కట్టి యిచ్చెను.

చాలదూర మతనితోడ చనిన పిమ్మట
యింటినొకటిచూపి యిటులచెప్పెవానితో :
'ఇదియె నేనుయుండునట్టి యిల్లుమిత్రమా
పోయివచ్చె'దనుచు రాము సాగిపోయెను.

అంత వేణు సంచి నొక్క చేత బట్టుక
యింటి చెంతకేగి దాని విప్పిజూచెను.
డబ్బు గిబ్బు యేమిలేదు దానిలోవల
చిత్తుపెపరొకటిమాత్ర ముండుయుండెను.

వేణు దానిజూచి వెక్కి వెక్కి యేడ్చుచు,
రాముయింటియందు నుండునామెతోడను
యింతవరకు జరిగినట్టి వింతజెప్పెను.

'ఇచ్చటెవరు రాములేడు యేమిసేతువు?'
అనుచు నామె బదులు పలికి లోనికేగెను
వేణు కేమి చేయుటకును మనసుతోచక.
వెక్కి వెక్కి యేడ్చి యింటి కెళ్ళిపోయెను.

చూచితివా ! లోకమెంత చిత్రమైనదో !!
మంచివారి నందరిని మోసగించును.

ఇంతవరకు చదివినట్టి విషయమంతయు
సత్యముగా జరిగె నయ్య చాలవెనుకను.

[రచన : జి. గోపాల్, మదరాసు]



పిల్లల పెంపకం

నడక

ఒక్కతల్లి కన్న బిడ్డలలోనే శరీరతత్వంలోనూ, మనస్తత్వంలోనూ ఎంతో అంతరం వుంటుంది. కనుక శిశువుల పెరుగుదలలో కనపడే వ్యత్యాసానికి ఆశ్చర్యపడ నవసరం లేదంటాను.

“మా అబ్బాయికి నాలుగోమాసం వెళ్లిన నాలుగో రోజుకే పళ్ళు వచ్చేగా” యనీ, “మా చిట్టివాడు పదోనెల రాకుండానే అడుగులు వేస్తున్నా” డనీ కొందరు తల్లులు గొప్పగా చెప్పుకొంటారు. శరీరతత్వాన్నిబట్టి కొందరు పిల్లలకు ఒక్కరవ్వ పళ్ళు పెండ రాళే రావచ్చు, కొందరు బిడ్డలు ముందుగానే అడుగులు వేయటం ప్రారంభించవచ్చు. ఇంతలో పెద్ద గర్వపడేదేమిటి?

శరీరం బరువు అంతా కాళ్ళు మోయగలిగే స్థితి వచ్చినప్పుడు శిశువు లేచి అడుగులు వేయటానికి ఆరంభిస్తాడు. సామాన్యంగా ఇది తొమ్మిది పది నెలలప్పుడు జరుగుతుంది. ఏడాది వెళ్ళకముందు బిడ్డ తనంతట తనే బాగా నడుస్తాడు. అహారం విషయంలో ఎంత జాగ్రత్తగా ఉన్నప్పటికీ, కొవ్వు ఎక్కువవల్ల కొందరు బిడ్డలు బరువెక్కి స్థూలంగా వుంటారు. అటువంటి శిశువులు నడవటంకంటే పాకడమే మేలు. పాకడంవల్ల శరీరంలోఉండే అనవసరమైన కొవ్వు తగ్గిపోతుంది.

బిడ్డడు నీప్రక్కని నడిచేటప్పుడు ఎన్నడూ చెయి పట్టుకోవద్దు. ‘పాపా! నా వేలు పట్టుకు నడూ’ అని చెప్పి, ఆలా ఆలవాటు చేయాలి. బిడ్డని యిష్టంవచ్చినవేపుకి నడవనీ. అంతేకాని, నీ యిష్టప్రకారం శిశువు నడుచుకునేటట్టు నిర్బంధించటానికి ప్రయత్నించవద్దు.

చాలామంది తల్లులు, ఎదిగిన పిల్లలనుకూడా తోపుడుబండిలోనించి దింపరు. ఇది మంచిది కాదు. బిడ్డలను నడవనీయాలి. ఎదిగే బిడ్డలకు నడక చాలా అవసరం.

‘మీ పెద్దమ్మ’



ఇది ఏడు భాగాలుగా కోసిన ఒక జంతువు బొమ్మ. ఈ భాగాలని ఒకవిధంగా కలిపితే అజంతువేదో తెలిసిపోతుంది. మీరు యిది చెయ్యగలరా? మీకు చేతగాకపోతే జవాబుకు 55-వ పేజీ చూడండి.



ఇక్కడ 1 నించి 37 వరకు చుక్కలు వున్నాయి కదూ? ఇవి వట్టి చుక్కలు కావు. వాటిల్లో ఒక దొంగ దాక్కుని వున్నాడు. చుక్కల్ని పెనిసిలుతో 1 నించి వరుసగా కలుపుకొంటూపోతే ఆ దొంగ ఎవరో దొరికిపోతాడు. చుక్కల్ని కలిపి చూడండి.





అంకేప తమాషాలు


అంకేల గోపురం

$$\begin{aligned}
 1 &- \times 8 + 1 = 9 \\
 12 &- \times 8 + 2 = 98 \\
 123 &- \times 8 + 3 = 987 \\
 1234 &- \times 8 + 4 = 9876 \\
 12345 &- \times 8 + 5 = 98765 \\
 123456 &- \times 8 + 6 = 987654 \\
 1234567 &- \times 8 + 7 = 9876543 \\
 12345678 &- \times 8 + 8 = 98765432 \\
 123456789 &- \times 8 + 9 = 987654321
 \end{aligned}$$


యుక్తి లెక్క

ఒకపూళ్ళో ఏడుగురు దొంగలు జట్టుగా వుండేవాళ్ళు. ఒకరోజున వాళ్ళు ఒకానొక భాగ్యవంతుని యింట్లో దొంగతనానికి వెళ్లారు. మొదట, వాళ్ళల్లో ఒకడికి ఒకరూపాయిల సంచి దొరికింది. ఇంతలో ఆ యింటివాళ్ళు లేచిన అలికిడి అయేసరికి దొంగలు ఏడుగురూ తలాఒకవైపు పారిపోయారు. డబ్బుసంచి దొరికినదొంగ ఒక అడవి చేరుకుని ఆ సంచివిప్పి రూపాయిలు లెక్కపెడుతుండగా దొంగలజట్టులో ఒకదొంగవచ్చి అతన్ని చేరుకున్నాడు. సంచిలోవున్న రూపాయిల్ని వాళ్ళిద్దరూ పంచుకుంటే ఒక రూపాయి మిగిలింది. ఇంతలో మూడోదొంగ వచ్చాడు. అప్పుడు వాళ్ళు ముగ్గురూ పంచుకోగా మళ్ళీ ఒకరూపాయి మిగిలింది. ఇంతలో నాలుగోదొంగ వచ్చాడు. ఆ నలుగురు పంచుకున్నా మళ్ళీ ఒకరూపాయి మిగిలింది. ఇంతలో ఐదోదొంగ వచ్చాడు. ఆ ఐదుగురూ పంచుకున్నా ఒకరూపాయి మిగిలింది. తర్వాత ఆరో దొంగ వచ్చాడు. అరుగురు పంచుకున్నా ఒకరూపాయి మిగిలింది. ఆఖరికి ఏడోదొంగ వచ్చాడు. వాళ్ళు ఏడుగురూ పంచుకోగా, ఏడుగురికి సరిసమానంగా రూపాయిలు సరిపోయినై. సంచిలోవున్న మొత్తంరూపాయిలు ఎన్నో కనుక్కొండి. మీరు కనుక్కోలేకపోతే జవాబుకి 55-వ పేజీ చూడండి.


ముగ్గులు




ఆర్. శకుంతల, చీరాల



పి. రమాదేవి, మద్రాసు



బి. వనజ, కర్నూలు



యస్. జానకి, భీమవరం

రో కటిపాటలు

ఏటికి నీళ్లెక్కు చేప లేదురెక్కు
వెయ్యి బెస్తకాడొక ఏటిపై వలలు.
కాల్వలకు నీళ్ళొచ్చు చేపలేదురెక్కు
కట్టు కాపుబిడ్డ చుట్టు కాలువలు.

* * *

నిండున్న సముద్రాని నన్నుపోనియ్యి,
పూచిన్న తంగేడు పుట్టిల్లు నాది.
ఏటికి వెంపల్లి తీగడ్డమాయె,
నాకు నాపుట్టింటికి ఏరడ్డమాయె.

* * *

నిద్రవచ్చినకండ్లు నే నిలవలేను,
నీలవర్షునిమాట నే తెలువలేను.
చందకాడా రాడు జామున్న రాడు,
ఏలరాడో ఎరుగ నీలవర్షుండు.

* * *

పూరిముందరిమోత ఏమన్నమోత?
ఉత్తముండూ అన్న ఉండ్రాళ్లమోత.
వీధిమధ్యనిమోత ఏమన్నమోత?
బాలుడు బొమ్మయ్య బొంగరాల్మోత.

* * *

కళ్లెపల్లి నాగన్న కడుచక్కనోడు
కల్లోను గజనిమ్మ పండ్లిచ్చినాడు.
కల్లోనుయిస్తేను కల్లలంటారు
మతికన్న యిప్పుస్వామి మామిడిపండ్లు.


నంపాదన : | లక్ష్మీనారాయణ
| బసవపూర్ణమ్మ

అంపకాలపాట


కసరి మాటాడకూ విసవిసలు పడకూ
పలువిచ్చి నగకుమా ! పైవారి ఎదుట
తల విరియబోసుకొని తరుబో నీవు
వీధిలో నిలుచుట విధిగాదు సుమ్మా.
పసుపుకుంకమలిపుడు పనికిరావనుచు
పిచ్చి వేషములలో పడబోకు తల్లీ
ఫేసు పొడగైతే భాసురంబనుచు
పూయకు మోమున 'పగటి వేషము'గా.
వంకపాపిడి దీస్తే శంకజేస్తారు
మధ్య పాపిడి చాల మంచిదే సుమ్మా..
అది కాలమునుంచి ఆచారమనుచు
పట్టెడు చల్లియే పెట్టుకుని తినుమా.
ఇప్పటివారెల్ల కప్పలతో కాఫీ
తద్దినము నాడైన తప్పకుందురుగా !
నెమ్మదిగ మాట్లాడు నెలతరో యెప్పుడూ
బొంగుగొంతురు వెట్టి బెబ్బురించకుమా
పరుషవాక్యము నోట పలుకరాదమ్మా.
అతిథి అభ్యాగతుల నాదరించుచును
బీదలకు భిక్షంబు ప్రేమతో బెట్టు.
అత్తపై కోపమున మొత్తబోకమ్మా
పసిపల్లలను నీవు పంతంబుతోడ
నోరు మూయగవచ్చు నేరముండినను
లోకంబు మూతువా లోలాకి చెప్పుమా ?
బాల ప్రాయమునందు తలదండ్రులాజ్ఞ
పెద్దవైనపుడు నీ పెనిమిటి యదపు
తరువాత తనయలు తగిన శిక్షలుగా !
శిక్షలేకుండిన నిరి తొలగునమ్మా

నంపాదన :

చామర్తి కనకయ్య, అలమూరు



51-వ పేజీలోంచి చిక్కుబొమ్మకి జవాబు



52-వ పేజీలోని
యుక్తిలేక్కకు జవాబు


::

నంచితో మొత్తం
301 రూపాయలు వున్నవి.





ఈ పులి బొమ్మకి రంగులు వెయ్యండి. మీరు రంగులుపెసిన బొమ్మని వచ్చేనెల (ఏప్రిల్)
చందమామ అట్టమీది బొమ్మతో పోల్చుకోండి.



Chandamama, March '50

Photo by B. Ranganadham

మ క ర ం ద ము

